

دین کے معاملے میں کوئی زور زبردستی نہیں ہے۔ صحیح بات غلط خیالات سے الگ چھانٹ کر رکھ دی گئی ہے۔ اب جو کوئی طاغوت کا انکار کر کے اللہ پر ایمان لے آیا، اس نے ایک ایسا مضبوط سہارا تھام لیا جو کبھی ٹوٹنے والا نہیں، اور اللہ (جس کا سہارا اس نے لیا ہے) سب کچھ سننے اور جاننے والا ہے۔ جو لوگ ایمان لاتے ہیں، ان کا حامی و مددگار اللہ ہے اور وہ ان کو تاریکیوں سے روشنی میں نکال لاتا ہے اور جو لوگ کفر کی راہ اختیار کرتے ہیں، ان کے حامی و مددگار طاغوت ہیں اور وہ انہیں روشنی سے تاریکیوں کی طرف کھینچ لے جاتے ہیں، یہ آگ میں جانے والے لوگ ہیں، جہاں یہ ہمیشہ رہیں گے۔ (البقرہ: 256-257)

جن لوگوں نے ایمان کا راستہ اختیار کیا ہے، وہ اللہ کی راہ میں لڑتے ہیں، اور جنہوں نے کفر کا راستہ اختیار کیا ہے وہ طاغوت کی راہ میں لڑتے ہیں، پس شیطان کے ساتھیوں سے لڑو اور یقین جانو کہ شیطان کی چالیں حقیقت میں نہایت کمزور ہیں (النساء: 76)

حضرت معاذ بن جبلؓ سے روایت ہے کہ رسول اللہ ﷺ نے فرمایا، عطیہ قبول کر لو جب تک کہ اس کی حیثیت عطیہ کی ہو، لیکن جب یہ عطیہ دین کے معاملہ میں رشوت بن جائے تو پھر اسے قبول نہ کرو۔ مگر تم اسے چھوڑنے والے نہیں ہو، فقر و فاقہ تمہیں اس کے قبول کرنے پر مجبور کر دے گا۔ ہاں سنو! اسلام کی چکی گھوم رہی ہے، تو جس طرف قرآن کا رخ ہو ادھر تم بھی گھوم جاؤ۔ سنو! قرآن اور اقتدار عنقریب دونوں جدا ہو جائیں گے (خبردار) تم قرآن کا ساتھ نہ چھوڑنا۔ آئندہ ایسے حکمران ہوں گے جو تمہارے بارے میں فیصلے کریں گے۔ اگر تم ان کی اطاعت کرو گے تو وہ تمہیں گمراہ کر ڈالیں گے، اور اگر تم ان کی نافرمانی کرو گے تو وہ تمہیں موت کے گھاٹ اتار دیں گے۔ (راوی نے) سوال کیا، تب ہم کیا کریں؟ آپؐ نے فرمایا، وہی کرو جو حضرت عیسیٰؑ کے ساتھیوں نے کیا، وہ لوگ آروں سے چیرے گئے، سولیوں پر لٹکائے گئے۔ اللہ کی نافرمانی میں زندگی گزارنے سے بہتر ہے کہ انسان اللہ تعالیٰ کے احکام کی پیروی کرتے ہوئے جان دیدے (یعنی خواہ کتنی بڑی سے بڑی آزمائش کیوں نہ آجائے ایک مومن کو حق پر جے رہنے اور حق کی دعوت دینے سے باز نہیں آنا چاہئے)

(المعجم الصغیر للطبرانی)

فہرست

۱۔ اسلام اور جاہلیت کا فطری تضاد	5
۲۔ تضاد کی حدیں	6
۳۔ جاہلیت کے ساتھ اسلام کی پالیسی	8
۴۔ اس پالیسی کی عملی مثالیں	9
۵۔ امثلہ مذکورہ کا سبب انتخاب	11
۶۔ ایک اصولی نکتہ	13
۷۔ نظام جاہلیت کے محکوم مسلمان	14
۸۔ تعاون کے مختلف مراتب	15
۱۔ دستور یہ اور مقتدر کی شرکت	17
۲۔ نظام جاہلی کی خاص ملازمتیں	21
۳۔ عام ملازمتیں	24
۹۔ رخصت اضطرار	25
۱۰۔ اضطرار کی واقعی صورتیں	26
۱۱۔ حکومت کا جبر	26
۱۲۔ معاشی مجبوری	27
۱۳۔ حالت اضطرار کا محمل	30
۱۴۔ اضطرار کی غیر واقعی صورت	31
۱۵۔ قومی مفاد	32
۱۶۔ اصولی غلطی	35
۱۷۔ پیشوایان دین کی خصوصی ذمہ داریاں	35
۱۸۔ ”اہول البلیتین“ کی سپر	37
۱۹۔ اسوۂ یوسفی کا غلط استعمال	39
۲۰۔ واقعے کی صحیح تصویر دلائل کی روشنی میں	42

”جہاں تک انفرادی معاملات کا تعلق ہے ایک فردِ مسلم اگر کسی فردِ غیر مسلم سے اجرت یا تنخواہ پر کسی خدمت کے ادا کرنے کا معاملہ طے کرے تو اس میں کوئی مضائقہ نہیں بشرطیکہ وہ خدمت براہ راست کسی حرام سے متعلق نہ ہو۔ لیکن علماء کا ایک بڑا گروہ اس بنیاد پر حکومت کفر کی ملازمت کو جائز ٹھہرانے کی جو کوشش کرتا ہے وہ صحیح نہیں ہے۔ یہ لوگ اس اصولی فرق کو نظر انداز کر دیتے ہیں جو ایک فردِ غیر مسلم کے شخصی کاروبار اور ایک غیر اسلامی نظام کے اجتماعی کاروبار میں ہے، ایک غیر اسلامی نظام تو قائم ہوتا ہی اس غرض کے لئے ہے اور اس کے سارے کاروبار کے اندر ہر حال اور ہر پہلو میں مضمر ہی یہ چیز ہوتی ہے کہ اسلام کے بجائے غیر اسلام، طاعت کے بجائے معصیت، اور خلافت الہی کے بجائے خدا سے بغاوت انسانی زندگی میں کارفرما ہو، اور ظاہر ہے کہ یہ چیز حرام اور تمام محرمات سے بڑھ کر حرام ہے۔ لہذا ایسے نظام کو چلانے والے شعبوں میں یہ تفریق نہیں کی جاسکتی کہ فلاں شعبے کا کام جائز نوعیت کا ہے اور فلاں شعبے کا ناجائز کیونکہ یہ سارے شعبے مل کر ایک بڑی معصیت کو قائم کر رہے ہیں۔ اس معاملے کی ٹھیک ٹھیک نوعیت سمجھنے کے لئے یہ مثال کافی ہوگی کہ اگر کوئی ادارہ اس غرض کے لئے قائم ہو کہ عامتہ الناس میں کفر کی اشاعت کرے اور مسلمانوں کو مرتد بنائے تو اس ادارے کا کوئی کام اجرت پر کرنا خواہ وہ کام بجائے خود حلال قسم کا ہو، مگر اس ادارے کی تقویت اور اس کے کام کو فروغ دینے کے لئے بہر حال ناگزیر ہو، کسی مسلمان کے لئے جائز نہیں ہو سکتا۔“

(ترجمان القرآن محرم ۶۵ھ دسمبر ۱۹۴۵ء)

بِسْمِ اللَّهِ الرَّحْمَنِ الرَّحِيمِ

اسلام اور جاہلیت کا فطری تضاد

ہر شے اپنے ضد کی دشمن ہوتی ہے، اس کا موجود ہونا اس بات کو لازم ہے کہ اس کا ضد معدوم ہو، روشنی وہاں نہیں پائی جاسکتی جہاں تاریکی مسلط ہو، اس کے پائے جانے کے لئے ضروری ہے کہ اس جگہ سے تاریکی کا فورہ ہو جائے۔ یہ عقل اور منطق کے بدیہیات میں سے ہے۔ اسلام بھی ایک مثبت حقیقت ہے، اور وہ بھی اپنا ایک ضد رکھتا ہے، جس کو اس کی زبان میں جاہلیت، طاغوت اور باطل وغیرہ کے ناموں سے یاد کیا جاتا ہے۔ جب ہر شے اپنے ضد کی دشمن ہوتی ہے تو عقل کہتی ہے کہ اسلام بھی اپنے ضد کو گوارا نہیں کر سکتا اور اگر دنیا میں ایک چیز بھی ایسی نہیں جو اپنے ضد کے ساتھ ہم سازی کر سکے، اس سے گلے مل جائے اور اس کی موجودگی میں خود موجود رہے تو اسلام کے بارے میں یہ کلیہ ٹوٹ نہیں جائے گا، لازماً جہاں اسلام ہوگا وہاں جاہلیت نہ ہوگی اور جس گوشے میں جاہلیت ہوگی وہاں اسلام نہ ہوگا۔ جبر کی بات دوسری ہے۔ معذوریوں کی بحث کو ابھی نہ چھیڑیے، اپنی ذمہ داریوں کا سوال بھی ابھی خارج از گفتگو رکھیے۔ اس وقت کہنا صرف یہ ہے کہ اصولی طور پر اسلام وہیں ہوگا جہاں غیر اسلام نہ ہوگا، جہاں کفر نہ ہوگا، جہاں شرک نہ ہوگا، جہاں الحاد نہ ہوگا، جہاں طاغوت کی پوجا نہ ہوگی، جہاں جاہلیت کی کارفرمائی نہ ہوگی۔ دونوں کا ایک ساتھ پایا جانا بدائتاً غلط اور ناممکن ہے۔ تضاد ان کی عین فطرت میں ہے اور تضاد اس فطرت کا عین مقتضا ہے۔

تضاد کی حدیں

کیا اس تضاد اور تضادم کی کچھ حدیں بھی ہیں؟ کیا کچھ خاص دائرے ہیں کہ صرف انہیں کے اندر یہ دونوں باہم نہر آزا ہوتے اور اپنے حریف کو نیست و نابود کرنے پر اصرار کرتے ہیں اور باہر کی دنیا میں ایک دوسرے کے وجود یا عدم سے کوئی سروکار نہیں ہوتا؟ کیا ہماری زندگی کے چند گوشے ایسے ہیں جہاں یہ ضدین، یہ دونوں حریف ازل اپنی اپنی ہستی کے لئے کشمکش کرتے ہیں اور باقی ساری زندگی اس کشمکش پیہم سے محفوظ ہے؟ آگے بڑھنے سے پہلے ہمیں اس سوال کا نہایت واضح جواب معلوم کر لینا چاہئے، کیونکہ بڑی حد تک اس جواب پر نتیجہ کی نوعیت موقوف ہے۔ اگر یہ جواب اثبات میں ہے تو فیصلہ کی نوعیت بالکل دوسری ہوگی، یعنی ہمیں بلا کسی دلیل و برہان کے یہ مان لینا پڑے گا کہ اسلام اور جاہلیت میں توافق کے کافی امکانات ہیں، زندگی کے چند مخصوص شعبے اگر مسلسل اور ناقابل مصالحت تضادم کے میدان ہیں تو کیا ہوا؟ متعدد شعبے ایسے بھی ہیں جہاں ان میں کوئی ٹکراؤ نہیں، ایک دوسرے سے نہ کوئی تعرض ہے، نہ اس کی ذات سے کوئی پر خاش۔ لیکن اگر جواب نفی میں ہو تو صورتحال یکسر پلٹ جاتی ہے، اور دونوں کا تضادم مقامی اور محدود نہیں رہ جاتا بلکہ عام اور ہمہ گیر اور حدود نا آشنا ہو جاتا ہے۔

اس ”نفی یا اثبات“ کا فیصلہ صرف ایک بات پر، بلکہ یوں کہئے کہ ایک اور سوال کے جواب پر موقوف ہے، اور وہ یہ کہ خود اسلام کیا ہے؟ اس کی حدود اثر و عمل کیا ہیں؟ انسانی زندگی کے کتنے گوشوں سے وہ تعلق رکھتا اور بحث کرتا ہے؟ اگر بات یوں ہو کہ اسلام ہماری زندگی کے صرف بعض ہی پہلوؤں سے تعلق رکھتا ہے اور اس کو محض ہمارے تھوڑے سے عقائد مابعد الطبیعی اور چند رسوم مذہبی سے واسطہ ہے تو مذکورہ بالا بحث کا فیصلہ یقیناً اثبات میں ہے اور ہمیں ماننا ہوگا کہ اسلام اور جاہلیت میں تعاون یا کم از کم پرسکون عدم تعرض کا ایک بڑا وسیع میدان موجود ہے۔ لیکن اگر امر واقعہ یوں ہو کہ اسلام ہماری زندگی کا ایک مکمل رہنما اور نگران ہے، اور وہ ہمیں ایک جامع دستور حیات دے کر اس کی مکمل پیروی کا مطالبہ کرتا ہے تو فیصلہ بھی نفی میں ہوگا، اور ہمیں تسلیم کرنا پڑے گا کہ اسلام اور جاہلیت کی معاندانہ کشمکش نہ کبھی ختم ہونے والی ہے، نہ کسی خاص دائرے تک محدود ہے۔ اب رہی یہ بات کہ اسلام کی حدود اثر و عمل کیا ہیں؟ تو جس شخص کی بھی نظر اسلام کے اصل مآخذ، کتاب اور

تضاد و تضاد کے لازمی نتائج نمودار نہ ہوں، اور جہاں ایک کا وجود یہ معنی نہ رکھتا ہو کہ از روئے حقیقت دوسرا معدوم ہے۔ غرض جب اسلام زندگی کے سارے شعبے اپنے زیرِ نگین رکھنا چاہتا ہے تو کسی شعبے میں اس کے سکے کا نہ چلنا اس بات کا ثبوت ہے کہ وہ کفر و جاہلیت کا محروسہ ہے، اور ایسا ہونا اسلام کے لئے فطری طور پر ناقابلِ برداشت ہے، ہمیشہ کے لئے ناقابلِ برداشت، خواہ اس کے پست ہمت پیرومرورِ زمانہ سے اپنے احساس کی لطافت کیوں نہ کھوٹیٹھیں، اور رفتہ رفتہ اس نادیدنی صورتِ حال کو معمولی اور قابلِ برداشت ہی کیوں نہ سمجھ لیں۔

جاہلیت کے ساتھ اسلام کی پالیسی

یہی وجہ ہے کہ اسلام کی پہلی اینٹ بھی نہیں رکھی جاتی جب تک جاہلیت سے کلی علاحدگی اور بے زاری نہ ہو جائے۔ اسلام کی بنیاد تو حیدر ہے۔ اس عقیدہٴ توحید کا اظہار جن لفظوں میں کیا جاتا ہے وہ لَا إِلَهَ إِلَّا اللَّهُ کے الفاظ ہیں۔ ان الفاظ کا جائزہ لیجئے اور ان کے معانی پر غور کیجئے۔ بات یوں نہیں فرمائی گئی کہ ”اللہ ایک ہے“ (اللَّهُ أَحَدٌ) بلکہ اس طرح کہی گئی ہے کہ ”نہیں ہے کوئی معبود سوا اللہ کے“، معلوم ہوا کہ قرآن حکیم اسلام کی بنیاد رکھنے سے پہلے جاہلیت کی بیخ کنی ضروری سمجھتا ہے، اور اللہ تعالیٰ کی معبودیت کے اثبات پر ہر غیر اللہ کی نفی کو مقدم ٹھہراتا ہے۔ ٹھیک یہی بات ہے جو اس آیت میں بیان کی گئی ہے کہ:

فَمَنْ يَكْفُرُ بِالطَّاغُوتِ وَيُؤْمِنُ بِاللَّهِ (البقرہ: 256)

”جو شخص طاغوت سے کفر کرتا ہے اور اللہ پر ایمان رکھتا ہے۔“

حقیقت توحید کی ان قرآنی تعبیرات سے اندازہ لگایا جاسکتا ہے کہ بنائے اسلام و ایمان میں ”طاغوت سے کفر“، یعنی جاہلیت سے کنارہ کشی کی کیا اہمیت ہے۔ اگر کوئی منفی حقیقت کسی مثبت شے کی بنیاد ہو سکتی تو بلا خوفِ تردید کہا جاسکتا تھا کہ اسلام کی خشیتِ اولِ جہل و طاغوت کا یہی انکار ہے۔ کیونکہ ایمان باللہ کا ذکر بھی قرآن مجید کفر باللہ و طاغوت کے بعد کرتا ہے، اور یہ ٹھیک اس کلی ضابطے کے مطابق ہے جس کا ہم نے اوپر حوالہ دیا ہے۔ یعنی یہ کہ کسی شے کے وجود کے لئے اس کے ضد کا معدوم ہونا ضروری ہے، اس لئے ایمان باللہ کا وجود اس امر کو مستلزم ہے کہ ذہنِ ایمان باللہ و طاغوت کی نجاستوں سے آگاہ ہو چکا ہو۔

یہ تو ہوا اسلام اور جاہلیت کے مکمل تضاد و فطری کا اجمالی بیان، اسی پر تفصیلات کو بھی قیاس کر لیجئے۔ یہ ایک

سنت پر ہوگی، وہ یہ ماننے پر مجبور ہوگا کہ اسلام صرف عقائد و عبادات کا نام نہیں بلکہ اس کی وسعتوں میں پوری حیاتِ انسانی، بلکہ ساری کائنات سمائی ہوئی ہے۔ وہ ایک جامع دستور اور مکمل ضابطہٴ حیات ہے، جو انسانی زندگی کے جملہ اطراف کو، اس کے عقائد و نظریات کو، اس کے رسوم و عبادات کو، اس کے تمدنی اور معاشرتی معاملات کو، غرض سارے ہی انفرادی و اجتماعی مسائل کو محیط ہے۔ اس کے پاس اپنا ایک نظامِ تمدن اور ایک نظامِ حکومت ہے۔ وہ دنیا میں آیا ہی اس لئے ہے کہ حیاتِ انسانی کا پورا نقشہ اسی کے اصول اور خاکے پر مرتب ہو، اور لوگ نہ صرف اسی کے بتائے ہوئے طریقے پر خدا کی پرستش ہی کریں بلکہ اسی کے دیئے ہوئے دستور کے مطابق اپنی پوری زندگی بسر بھی کریں۔ گھر یلو معاملات اس بیچ پر انجام پائیں جو اس نے بتایا ہے، لین دین ان حدود کے اندر ہو جو اس نے قائم کی ہیں، بستیوں اور مملکتوں کا نظم سیاست وہ ہو جو اس کے آئین میں موجود ہے، حکومت اس طرح کی جائے جس طرح اس کی ہدایت کا تقاضا ہے، معاملات کے فیصلے ان قوانین کے مطابق کیے جائیں جو اس کی کتاب میں درج ہیں، وہاں کٹ جاؤ جہاں وہ کٹ جانے کا حکم دیتا ہو اور وہاں جڑ جاؤ جہاں اس کا منشاء ہو کہ جڑ جایا جائے۔ اسلام کو برحق ماننا یا نہ ماننا ایک الگ مسئلہ ہے، لیکن اس حقیقت سے انکار ممکن نہیں کہ اسلام اپنے منہ سے ایسا ہی کچھ ہے۔ وہ فی الواقع انسان کی پوری زندگی پر بلا شرکتِ غیرے فرماں روا کی کرنا چاہتا ہے۔ اس کی اس کلیت پسندی پر کوئی جمہوریت کا دلدادہ اگر احتجاج کرنا چاہے تو کر لے، مگر وہ یہ نہیں کہہ سکتا کہ حقیقتِ اسلام کی یہ ترجمانی صحیح نہیں ہے۔ ہمیں جس طرح اسلام کی حقانیت پر یقین ہے اسی طرح اس کی جامعیت کا بھی اذعان ہے، اور ہم سمجھتے ہیں کہ ہر مسلمان اس اذعان میں ہمارا برابر کا شریک ہے، اسی لئے خاص اس نظریے نہیں، بلکہ عقیدے پر کوئی ثبوت پیش کئے بغیر ہم آگے بڑھیں گے۔ کیونکہ ہمارے خیال میں کم از کم ہر مسلمان کے نزدیک یہ ایک مسلم حقیقت ہے، اور اس پر ثبوت مہیا کرنا آفتاب کو چراغ دکھانا ہے۔ تاہم اگر کچھ لوگ اس کے خلاف گمان رکھنے والے ہوں تو ہم ان سے معذرت کریں گے کہ وہ اس وقت سرے سے ہمارے مخاطب ہی نہیں، بلکہ ہمارا یہ مخاطب تمام تر صرف ان لوگوں سے ہے جو کم از کم اس مسئلے پر ہمارے ساتھ ہیں۔

جب یہ بات معلوم ہے کہ اسلام ہماری پوری زندگی پر حاوی ہے تو اس کا مطلب یہ ہوا کہ اسلام اور جاہلیت کا فطری تضاد ہر چہاں طرف کا فرما ہوگا، کوئی سمت نہ ہوگی جہاں ان میں تضاد اور مسلسل کشمکش نہ ہو، جہاں اس

نہایت موٹی سی بات ہے کہ جن دو چیزوں میں بنیادی اختلاف اور فطری تضاد ہوان کے لوازم، تفصیلات اور جزئیات کے اندر بھی ہم آہنگی نہیں ہو سکتی۔ بنیاد کا اختلاف جتنا گہرا اور سنگین ہوگا، فروغ میں ہم آہنگی اتنی ہی زیادہ ناممکن ہوگی۔ اسلام اور جاہلیت میں جو درست فطری تضاد ہے وہ آپ پر روشن ہے، ایسی صورت میں یہ کیونکر باور کیا جاسکتا ہے کہ اسلام جاہلیت کی مختلف صورتوں میں سے کسی صورت کو اور اس کے بے شمار لوازم میں سے کسی لازم کو اپنی مرضی سے زندہ رہنے کا اذن دے گا۔ چنانچہ اس نے نہ صرف یہ کہا ہے کہ ان کے قریب نہ جاؤ بلکہ یہ بھی فرمایا کہ ان کے ارتکاب میں معاونت تک نہ کرو، کہ جمین الیمانی پر یہ ایک شرمناک داغ ہوگا:

وَلَا تَعَاوَنُوا عَلَى الْإِثْمِ وَالْعُدْوَانِ. (المائدہ: 2)

”گناہ اور زیادتی کے کاموں میں ایک دوسرے کی مدد نہ کرو“

گناہ اور ظلم و زیادتی کے کام، اور جاہلیت کے کام، دونوں ایک ہی حقیقت کے دو رخ ہیں۔ بقول امام بخاری اَلْمَعَاصِي مِنْ أَمْرِ الْجَاهِلِيَّةِ (معصیتیں جاہلیت کے کام ہیں) [بخاری کتاب الایمان] اس لئے اگر اس آیت کا مطلب اس طرح بیان کیا جائے تو کوئی فرق نہ واقع ہو جائے گا ”جاہلیت کے کاموں میں کسی کے ساتھ تعاون نہ کرو“۔

اس پالیسی کی عملی مثالیں

گناہ یا زیادتی کے کاموں میں یا جاہلیت کے کاموں میں تعاون نہ کرنے کے کیا معنی ہیں؟ اس کی عملی شرح کیا ہے؟ اسے مثالوں کے ذریعے اور خود ارشادات رسول ﷺ کی روشنی میں دیکھئے۔

سود خوری، جو ایک گناہ کا کام ہے اور جاہلیت کا لازمہ، اس کے بارے میں حضرت جابرؓ فرماتے ہیں کہ:

لَعَنَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَكِلَ الرِّبَا وَمُؤْكَلَهُ وَكَاتِبَهُ

وَشَاهِدِيهِ وَقَالَ هُمْ سَوَاءٌ (صحیح مسلم کتاب الساقاة والمزارة، باب الربا)

”اللہ کے رسول ﷺ نے لعنت کی ہے سود لینے والے پر، سود دینے والے پر، سودی

دستاویز لکھنے والے پر، اور سودی معاملے کے گواہوں پر، اور فرمایا کہ یہ سب اس

گناہ میں یکساں شریک ہیں۔“

ایک دوسرے گناہ شراب خوری کے متعلق آنحضرت ﷺ کا ارشاد ہے:

لَعَنَ اللَّهُ الْخَمْرَ وَشَارِبَهَا وَسَائِرَهَا وَبَائِعَهَا وَمُبْتَاعَهَا وَعَاصِرَهَا

وَمُعْتَصِرَهَا وَحَامِلَهَا وَالْمَحْمُولَ إِلَيْهِ. (صحیح مسلم، کتاب الاشرار، باب العب بصر الخمر)

اللہ تعالیٰ نے لعنت فرمائی ہے شراب پر، اس کے پینے والے پر، اس کے پلانے

والے پر، اس کے خریدنے والے پر، اس کے نچوڑنے والے پر، اس کے

نچوڑانے والے پر، اس کے اٹھا کر لے جانے والے پر، اور اس شخص کے اوپر جس

کے یہاں لے جا کر رکھی جائے۔

ان الفاظ سے اندازہ کیجئے کہ گناہ تو گناہ، اعانت گناہ بھی کتنی مہلک چیز ہے! اور اعانت بھی کیسی اعانت؟ بس کسی شرابی کو شراب کا پیالہ تھما دیجئے، یا بازار سے خرید کر لا دیجئے، یا کشید کر دیجئے، کسی سودی دستاویز کو لکھ دیجئے یا اس پر گواہی کا دستخط بلکہ صرف انگوٹھے کا نشان ہی دے دیجئے۔ کیا معاذ اللہ، حاکم بدہن یہ رسول خدا ﷺ کا نرا جوشِ خطابت تھا جو آپ نے شراب اور سود کے بارے میں ایسے تیز و تند کلمات ارشاد فرمائے ہیں؟ حاشا و کلاً، کہ کسی ایسی بدگمانی کا کوئی مسلمان تصور بھی کر سکے۔ یقیناً آپ نے ان کلمات میں دین کی وہی اصولی حقیقت بے نقاب فرمائی ہے جس کا آیت مذکورہ بالا سے اجمالی تعارف ہوتا ہے۔ درحقیقت ان دونوں حدیثوں کی حیثیت اسی آیت وَلَا تَعَاوَنُوا عَلَى الْإِثْمِ وَالْعُدْوَانِ کی مثال کی سی ہے اور انہی پر دوسرے امورِ معصیت کو قیاس کرنا چاہئے۔

یہ گمان نہ ہو کہ چونکہ دوسرے معاصی کا آپ نے اس طرح ذکر نہیں فرمایا ہے۔ اس لئے کیا عجب، جو یہ وعید انہی دو چیزوں کے حق میں مخصوص ہو۔ کیونکہ یہ گمان اسی وقت کیا جاسکتا ہے جب یہ مان لیا جائے کہ احکام شرح اور ہدایات رسول میں نیکی، بدی یا نفع و نقصان کا کوئی بنیادی فلسفہ کام نہیں کر رہا ہوتا ہے اور وہ اپنی تہہ میں نہ کوئی سر رکھتے ہیں نہ کوئی علت۔ مگر کون مسلمان ہے جو اللہ اور اس کے رسول کے بارے میں اس گستاخی اور دریدہ دہنی کی تاب لاسکتا ہے۔ پس یہ حقیقت سے بہت بعید ہے یہ شدت و وعید صرف انہی دو چیزوں کے ساتھ مخصوص ہے، اور نہ یہ کسی متعین اصول کے تحت ہے نہ کسی خاص علت کی بنا پر۔ بلکہ واقعہ یہ ہے کہ ایسا جو فرمایا گیا تو اسی وَلَا تَعَاوَنُوا عَلَى الْإِثْمِ وَالْعُدْوَانِ کے اصول کے تحت فرمایا گیا، اور سودی معاملات کی دستاویز

نویسی اور گواہی جیسی بظاہر بالکل معصوم باتوں کو اگر سزاوارِ لعنت بنایا گیا تو اسی لئے کہ اگرچہ وہ بجائے خود معصیت نہیں مگر ان میں ارتکابِ معصیت کی معاونت پائی جاتی ہے۔ اور جب حقیقتِ نفس الامری یہ ہے تو کھلی بات ہے، جہاں بھی یہ علت پائی جائے گی اور جس جگہ بھی یہ اصول تعاون منطبق ہوتا نظر آئے گا وہاں لازماً یہی حکم لگایا جائے گا جو سود و شراب کے سلسلے میں لگایا گیا ہے۔ یہ خفی نہیں بلکہ نہایت جلی قیاس ہوگا۔ ہاں نہ سارے گناہ ہی ایک درجے کے گناہ ہیں نہ، ان کی اعانت ہی یکساں درجے کی معصیت ہے، حتیٰ کہ خود ایک گناہ کی اعانت کی جو مختلف شکلیں ہوتی ہیں، ان سب کی شاعت بھی ہم مرتبہ نہیں۔ شراب پینے والے کے حصے میں جو لعنت آئے گی وہ پلانے والے کے حصے میں نہیں ہو سکتی، سود و خوار جس غضبِ الہی کا مستحق ہے گواہ اس کا سزاوار نہیں بن سکتا۔ اس طرح جو گناہ شراب نوشی اور سود و خوار سے نسبتاً ہلکے گناہ ہیں ان کی سزا بھی ان کے برابر نہ ہوگی، اور نہ ہی ان کے ارتکاب میں تعاون اس درجے کا ملعون فعل ہوگا جس درجے کا ملعون فعل ان کے ارتکاب کا تعاون ہے۔ مگر بایں ہمہ یہ بات اپنی جگہ ناقابل انکار ہے کہ گناہ خواہ کوئی ہو اس کے ارتکاب میں معمولی سے معمولی تعاون بھی بجائے خود ایک گناہ ہے، جاہلی حرکت ہے، جرم ہے اور اسلام کے خلاف جرم ہے۔

امثلہ مذکورہ کا سبب انتخاب

لیکن اس کے باوجود یہ سوال اپنی جگہ ضرور قابل غور ہے کہ وہ کیا خاص بات تھی جس کی بنا پر آنحضرت ﷺ نے تعاون علی الاثم کی تفصیل بیان کرنے کے لئے بطور مثال انہی دو امورِ معصیت کو منتخب فرمایا؟ تو بات دراصل یہ تھی یہ وہ جرائم ہیں جو اہل عرب کی گھٹی میں پڑے ہوئے تھے، نسلوں سے لوگ ان کے رسیا چلے آرہے تھے، ان کے نظامِ معاش و تمدن میں یہ ریڑھ کی ہڈی بن چکے تھے، اور نوبت یہاں تک پہنچ چکی تھی کہ ان کی بابت فسق و معصیت ہونے کا تصور بھی ذہنوں سے محو ہو چکا تھا۔ سود کے بارے میں ان کا یہ معاشی تبصرہ قرآن میں اب تک محفوظ ہے کہ اِنَّمَا النَّبِيْعُ مِثْلُ الرِّبَا ”بیع و شراب تو سود ہی کے ہم مثل ہیں“ [البقرہ: ۲۷۵]۔ رہا شراب کا معاملہ، تو کچھ نہ پوچھئے کہ یہ اُمّ الخبائث ان کی نگاہ میں کتنی بے شمار اخلاقی اور مادی محاسن کا پیکر تھی۔ رہا تو خیر حدِ اباحت کے اندر ہی تھا اور اسے صرف ایک ناگزیر تمدنی و معاشی ضرورت کا نام دے کر مقبول عام بنادیا گیا تھا مگر اس جام و ساغر نے تو دینی تقدس پر بھی چھاپے مار رکھے تھے۔ شراب خوری عربی اخلاقیات

میں اباحت کے مقام سے اٹھ کر استحسان کے مقام تک جا پہنچی تھی، بلکہ اس سے بھی آگے کسی اور بلند درجے پر فائز تھی۔ یعنی وہ ان کے خیال میں مکارمِ اخلاق کا سرچشمہ تھی، اس سے سخاوت، دریا دلی اور غربا پروری کے سوتے پھوٹتے تھے، وہ جسم میں شہامت اور جاں بازی کی بجلیاں بھر دیتی تھی۔ بھلا ایسی مقوی بدن ہی نہیں بلکہ ”مقوی اخلاق“ شے بھی قابلِ نفرت ہو سکتی ہے! چنانچہ جب قرآن نے ابتداءً اس کے مفاسد کی طرف اشاروں ہی اشاروں میں کچھ کہا تو اہل جاہلیت کو نہیں، خود اہل اسلام کو ایک تعجب سا ہوا۔ اور جناب رسالت ﷺ میں یہ سوال پیش کر ہی دیا گیا کہ ”شراب کے بارے میں آخر شریعت کیا کہتی ہے۔ (يَسْأَلُونَكَ عَنِ الْخَمْرِ وَالْمَيْسِرِ) [البقرہ: ۲۱۹] مطلب یہ تھا کہ شراب صفاتِ عالیہ کا ایک زبردست ذریعہ ہے، خالص دینی نقطہ نگاہ سے بھی اس میں غیر معمولی فائدے ہیں، پھر سمجھ میں نہیں آتا کہ اس کے حق میں وحی کے تیور بدلے ہوئے کیوں نظر آتے ہیں۔ ارشاد ہوا کہ ”اس میں بلاشبہ بہت سے خیر و منفعت کے پہلو ہیں، دنیوی اور مادی حیثیت ہی سے نہیں بلکہ خالص اخلاقی اور دینی حیثیت سے بھی، مگر ان وجوہِ خیر کے مقابلے میں اس کے اندر جو وجوہِ شر ہیں، وہ ان سے کہیں زیادہ ہیں۔“ اس لئے اس کو ایک مستحسن فعل اور عادت سمجھنے کے فریب میں نہ رہو۔ اسے آج نہیں تو کل چھوڑنا ہی پڑے گا۔ (قُلْ فِيْهِمْ اَنْفُمْ كَبِيْرٌ وَمَنْ اَنْفُ لِّلنَّاسِ وَاَنْتُمْ هُمْ اَكْبَرُ مِنْ نَّفْعِهِمْ) ”تو کہہ، ان میں گناہ بڑا ہے، اور فائدے بھی ہیں لوگوں کو، اور ان کا گناہ فائدے سے بڑا ہے“ [البقرہ: ۲۱۹]

آپ جانتے ہیں کہ جو برائیاں بھلائیوں کا روپ اختیار کر لیتی ہیں اور سوسائٹی میں ان کو بہ نظر استحسان دیکھا جانے لگتا ہے ان کا رشتہ جذبات سے کتنا گہرا اور مستحکم ہوتا ہے اور وہ کس طرح لوگوں کے رگ و پہ میں سرایت کر جاتی ہیں۔ اس لئے ایسی برائیوں کا مٹانا بڑا ہی دشوار کام ہے، اور بڑی حکمتوں سے انجام پاتا ہے۔ چنانچہ شراب اور سود کے بارے میں جو یہ خاص رویہ شارعِ حکیم نے اختیار فرمایا کہ بتدریج اسے حرام کیا، وہ دراصل اسی وجہ سے تھا۔ اور جب پوری سوسائٹی کی اچھی طرح ذہنی تربیت کر لینے کے بعد ان اشیاء کی قطعی حرمت کا آخری فرمان جاری ہو گیا تو ضروری تھا کہ آئندہ کے لئے ان خیر نما مفاسد کی طرف جانے کے سارے دروازے انتہائی مضبوطی کے ساتھ بند کر دیئے جائیں۔ اس لئے نبی کریم ﷺ نے، جو مقامِ حکمت بھی تھے اور مرکزی نفوس بھی، وہ الفاظ فرمائے جن کا ذکر اوپر آچکا ہے اور اس طرح کی وعیدیں سنائیں جن کی نظیر نہیں ملتی۔

ایک اصولی نکتہ

مخصوص طور پر شراب اور سود کے بارے میں شارع علیہ السلام کی یہ شدت تکیہ اصول تشریع کے ایک اہم نکتے کا پتہ دیتی ہے، اور وہ یہ کہ بعض گناہوں کی شاعت اگرچہ بجائے خود بہت زیادہ نہ ہو، مگر بعض خارجی مصالح اور عوارض ایسے ہو سکتے ہیں جن کی بنا پر شاعت المضاعف ہو جائے، یہاں تک کہ وہ ضرب المثل بن جائے۔ مخصوص مصالح سے قطع نظر شراب اور سود کا اپنا ذاتی مفسدہ قتل اور زنا جیسے گناہوں سے بہت ہلکا ہے۔ لیکن ان خاص اسباب و عوارض کی وجہ سے، جن کا اوپر ذکر ابھی گزرا، شراب نوشی اور سود خوری کو ایسے مسلم گناہوں سے بھی بدتر معصیت قرار دیا گیا، حتیٰ کہ ایک درہم سود کھانا چھتیس بار زنا کرنے سے بھی زیادہ فبیح فعل ٹھہرایا گیا¹ اور عادی مے نوش کی موت کو اگر اس نے توبہ نہ کی ہو، بت پرست کی موت سے تشبیہ دی گئی² ایسا کیوں ہوا؟ محض اس بنا پر کہ ان چیزوں کی بابت یہ تصور ہی بھلا دیا گیا تھا کہ وہ کوئی گناہ کے کام ہیں، اور ایک مدت سے ان کے بارے میں یہ گمان کیا جا رہا تھا کہ یہ تو ناگزیر تہمتی اور معاشی ضرورتیں ہیں اور فی الواقع دین و دیانت کے دائرہ بحث میں ہیں بھی نہیں، یا پھر یہ مکارم اخلاق کا ذریعہ ہیں۔ گویا اصول یہ ٹھہرا کہ خواہ کوئی اپنی جگہ کم وزن ہی کیوں نہ ہو مگر جب اس کو قبول عام حاصل ہو جائے، اس کو معاشرت اور معاش کی ناگزیر ضرورت کی حیثیت دے دی جائے، اس کو اخلاقی فضائل کا موجب قرار دے دیا جائے تو اس کا وزن اپنی عام فطری مقدار سے کہیں زیادہ ہو جائے گا۔ یہی حال نیکیوں کا بھی ہے، ایک چھوٹی سی نیکی بھی بسا اوقات مدار ایمان نظر آنے لگتی ہے، جب اس کو عام طور سے عملاً بے وقار سمجھ لیا جائے۔ ایک مٹی ہوئی سنت رسول ﷺ کا از سر نو زندہ کرنے والا شو شہیدوں کا ثواب پاتے اگر سنا گیا ہے تو اسی بنیاد پر، اور اگر کبھی مسح علی الخفین تک کو ایمانیات کے بیان میں شامل فرہست کیا گیا ہے تو اسی اصول کے تحت۔ ورنہ بجائے خود کہاں راہ حق میں جان عزیز کا سو بار شکر کرنا اور کہاں کسی ایک جزوی سنت کا اتباع! کہاں ایمان کہاں موزوں کا مسح!

1 قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ دَرَهُمْ رَبُّوْا يَا كُفْلَةُ الرَّجُلُ وَهُوَ يَعْلَمُ أَشَدُّ مِنْ سِتَّةٍ وَثَلَاثِينَ زَيْنَةً (مسند احمد، المجلد الخامس، صفحہ ۲۲۵، سنن الدارقطني، کتاب البیوع، حدیث نمبر ۴۵)

2 قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مُذْمِنُ الْخَمْرِ إِنْ مَاتَ لَقِيَ اللَّهَ تَعَالَى كَعَابِدٍ وَتَن (مسند احمد بن حنبل، المجلد الثانی ص ۲۷۲)

نظام جاہلیت کے محکوم مسلمان

ان چند اصولی مقدمات کے بعد اب ہمیں دیکھنا یہ ہے کہ اگر شامت اعمال سے کوئی مسلم گروہ کسی نظام جاہلی کا محکوم بن جائے تو اسے کیا کرنا چاہئے؟ وہ اس نظام کو کس نگاہ سے دیکھے؟ اس کے ساتھ کیا رویہ اختیار کرے؟ تعاون کا یا عدم تعاون کا؟

مناسب ہوگا کہ اس ہتم بالشان مسئلے پر غور کرنے سے پہلے ہم نظام جاہلیت یا نظام غیر اسلامی کا مفہوم ذہن میں تازہ کر لیں، اور جس وقت ہم کوئی رائے قائم کرنے جا رہے ہوں اس وقت یہ حقیقت ہماری نگاہوں کے سامنے اپنی پوری اہمیت کے ساتھ موجود ہو کہ کسی غیر اسلامی نظام میں حکومت و سیاست کی بنیاد وہ نہ ہوگی جو اسلام نے مقرر کی ہے، حق حاکمیت اللہ تعالیٰ کا تسلیم نہ ہوگا، منبع قانون کتاب و سنت نہ ہوگی، دیوانی اور فوجداری کے قانون اسلام کے نہ ہوں گے (اور اگر بعض کی شکل اسلامی ہوئی بھی تو اس کی بنا پر گز اسلام کی نہ ہوگی) آئینی اور غیر آئینی امور، یعنی حلال و حرام کی تعیین شریعت محمدی سے بے نیاز ہوگی، مختلف مسائل زندگی میں ارباب اقتدار کا فیصلہ ہی فیصلہ ہوگا۔ اور اللہ اور اس کے رسول ﷺ کو اس میں مشورہ دینے تک کا بھی کوئی اختیار نہ ہوگا، حتیٰ کہ خود مسلمانوں کے نجی اور اندرونی معاملات (پرنسپل لاز) میں بھی انہیں ”اسلام“ پر عمل کرنے کی جو آزادی ہوگی وہ حقیقتاً اس بنیاد پر نہ ہوگی کہ یہ ان کے ”حقوق“ ہیں بلکہ اس لئے ہوگی کہ اس نظام جاہلیت نے اپنے مغلوب حریف (اسلام) کو از راہ شفقت اس حد تک سانس لینے کی اجازت دے رکھی ہے۔

جس نظام جاہلی کا ہیولی یہ ہو، اس کی صورت کو خواہ کتنا ہی دل کش بنا کر کیوں نہ پیش کیا جائے، ایک مرد مومن، مومن ہوتے ہوئے اس پر سمجھ جانے کے لئے آخر اپنے آپ کو کتنا فریب دے؟ جس نظام کے اندر دستور، انتظامیہ، عدلیہ، سارے ہی کلیدی ادارے خدا فراموش انسانوں کے خود ساختہ اصولوں پر قائم ہوں، اسے ایک پیر و اسلام کس نگاہ سے دیکھے؟ اگرچہ اس کا جواب طبعاً کچھ خوش گوار نہیں، مگر اس کے سوا اور کوئی جواب ممکن بھی نہیں۔ ظاہر ہے کہ جس اسلام کا تعاون علی الاثم کے بارے میں وہ رویہ ہو جس کی ایک جھلک بعض لوازم جاہلیت کے سلسلے میں ابھی آپ نے دیکھی، وہ اس مجسم جاہلیت کے ساتھ تعاون کا نام بھی سننا کب گوارا کرے گا! ہاں اگر زندگی کے ان دائروں میں اس کے اپنے کچھ اصول و قوانین نہ ہوتے تو بلاشبہ اس

ناگواری کی کوئی وجہ نہ تھی، مگر جب یہ ایک مسلم بات ہے کہ زندگی کا کوئی گوشہ نہیں جہاں اسلام ”حاضر و ناظر“ نہ ہو تو اس ناگواری کا ہونا ہر حال میں لازمی ہے۔ غرض یہ ممکن نہیں کہ ایک مومن کسی بھی نظام جاہلی سے سکونِ قلب کے ساتھ تعاون کر سکے۔ ایک ہی سانس میں وہ اسلام کا نمائندہ اور علم بردار بھی ہو اور اس کے حریف کا خیمہ بردار بھی، یہ ایک ناقابلِ تصور بات ہے، یا کم از کم یہ کہ ایک نادیدنی صورتِ حال ہے۔ ہمیں بتایا گیا ہے کہ منکر سے رکنا ہی نہیں بلکہ روکنا بھی ایمان کا لازمہ ہے” [التوبہ رکوع: ۱۰] اور اس کے مٹا دینے کے جذبہٴ بے قرار سے خالی ہو جانا مرگِ ایمان کا نشان [مسلم] اور اس کی طرف بلانا منافقین کا خاصہ ہے [التوبہ رکوع: ۱۰] اور اس ”منکر“ کی تعریف ہمارے علماء نے یہ کی ہے کہ ”ہر وہ چیز منکر ہے جس کو شرع رد کر دے، یا عقلِ سلیم ٹھکرا دے“، تو کیا شرع ان سیاسی، معاشرتی، انتظامی، عدالتی اصول و ضوابط کو رد نہیں کرتی جو کسی بھی نظامِ جاہلیت میں برسرِ پیکار ہوتے ہیں؟ اگر کسی کا ذہن صرف قتل، زنا، چوری اور جھوٹ جیسے امور ہی کو منکر محسوس کرتا ہے تو اس کی بات ہی اور ہے۔ مگر جو شخص منکر سے مراد وہ لیتا ہے جو واقعاً ہے، وہ تو ان باتوں کو منکر ہی نہیں منکر میں سمجھنے پر مجبور ہوگا اور اگر وہ کسی سودی معاملے میں گواہ بننے سے سو بار اللہ کی پناہ مانگے گا تو یقین فرمائیے کہ ایسے منکرات کے اجرا و استحکام میں سازگاری کرنے سے ہزار بار پناہ چاہیے گا۔

تعاون کے مختلف مراتب

لیکن جو شخص یا گروہ ایسے نظام کے پنجوں میں جکڑ ہوا ہو وہ اس سے یکسر بے تعلق تو ہونے لگتا۔ پھر ایسی حالت میں واقعی اس کی ذمہ داریاں کیا ہیں، اور اس کو کیا کرنا چاہئے؟ یہ ایک زبردست سوال ہے جس کا صحیح حل ہمیں پوری سنجیدگی کے ساتھ تلاش کرنا ہے۔

اس نظام کے ساتھ اس کا تعلق دو طرح کا ہو سکتا ہے ایک تو اختیاری دوسرا غیر اختیاری، ظاہر ہے جن تمدنی اور انتظامی تعلقات کے رکھنے پر وہ بالکل مجبور ہے، اور اپنی خواہش اور پسند کے علی الرغم مجبور ہے، ان کے سلسلے میں اس پر کوئی دارو گیر نہیں۔ البتہ تعلق کی پہلی نوعیت ضرور قابل غور ہے، اور ہمیں دراصل اسی تعلق کے بارے میں شرع شریف کا نقطہ نگاہ معلوم کرنا ہے۔ اس کے لئے ہمیں سب سے پہلے اس اختیاری تعلق کی مختلف

صورتیں جان لینی چاہئیں، کیونکہ جب تک ہم یہ نہ جان لیں کہ اس سراپا جاہلیت (نظام غیر اسلامی) سے تعاون (اختیاری تعلق) کی شکلیں کیا کیا ہیں، اور ان میں سے ہر ایک کا درجہ کیا ہے، اس وقت تک صحیح نتیجے پر پہنچنا بسا دشوار ہے۔

جہاں تک اصول تقسیم کا تعلق ہے، ہم اختیاری تعلق یعنی فعلِ تعاون کی دو موٹی قسمیں قرار دے سکتے ہیں۔ ایک اساسی دوسری فروعی۔ اساسی سے مراد یہ ہے کہ اس نظام کے قیام و بقا میں براہ راست شرکت کی جائے، جسے آپ اس نظام کی پیشوائی اور علم برداری کہہ سکتے ہیں اس قسم میں نظام حکومت کی دو بنیادی باتیں شامل ہیں، دستور یہ کی شرکت اور مقتضہ کی رکنیت۔ فروعی قسم میں اس نظام کی عام ملازمتیں شامل ہیں، جن کی حیثیت اس نظام کے پیکر میں اعضا و جوارح کی ہے، جب کہ قسمِ اساسی کی مثال اعضاءِ رئیسہ اور قوائے مدِ کہ کی سی ہے۔

پھر اس قسمِ فروغ کی بھی دو قسمیں ہیں، ایک تو وہ ملازمتیں جن کے فرائض منہی بجائے خود معصیت ہیں، اور ان میں ایسے امور سرانجام دینے پڑتے ہیں جو براہِ راست شرع کے خلاف ہیں۔ مثلاً محکمہ آبکاری کی ملازمتیں، سودی اداروں (بینکنگ وغیرہ) کی ملازمتیں، نجی اور منصفی جیسی ملازمتیں، قتال فی غیر سبیل اللہ کی ملازمتیں وغیرہ۔ دوسری قسم ان ملازمتوں کی ہے جو بجائے خود تو معصوم معلوم ہوتی ہیں اور بظاہر ان میں کوئی امر منکر انجام دینا نہیں پڑتا، لیکن چونکہ وہ ایک غیر اسلامی نظام کا جزو ہیں اور ان سے جاہلیت کے وسیع کاروبار میں اعانت ہوتی ہے، اس لئے وہ گناہ کا کام بن جاتی ہیں۔ گویا آپ ان کے بارے میں یوں کہہ سکتے ہیں کہ وہ بالذات تو معصیت نہیں مگر بالغیر ضرور معصیت ہیں، مثلاً محکمہ رسل و رسائل کی ملازمتیں، محکمہ نقل و حرکت کی ملازمتیں، محکمہ تعلیم کی ملازمتیں (بعض شرطوں کے ساتھ) محکمہ صحت کی ملازمتیں----- وغیرہ

یہ ایک واضح حقیقت ہے کہ اختیاری تعلق کی یہ تینوں اقسام تعاون علی الاثم کی حدود میں شامل تو ہیں، لیکن ان سب کا حکم یکساں نہیں ہو سکتا۔ جہاں تک کارِ ناکردنی ہونے کا سوال ہے یہ ناپاک داغ موجود تو سب ہی کی پیشانیوں پر ہے۔ مگر ان کے مدارج میں فرق بھی ایک مسئلہ بات ہے۔ ہر داغ کی ناپاک کی یکساں گھٹاؤنی قرار نہیں دی جاسکتی۔ ہم یہاں ان تینوں ہی اقسام کے ضمن میں علاحدہ علاحدہ گفتگو کرتے ہیں۔

۱ المُنْكَرَ مَا يُنْكَرُ بَهَا (منکر ہر اس فعل کو کہتے ہیں جو شرع یا عقل کے نزدیک ناپسندیدہ ہو) (مفردات راغب اصفہانی)

۱۔ دستور یہ اور مقننہ کی شرکت

کسی نظام حکومت کی اساس جس پر اس کی پوری عمارت کھڑی ہوتی ہے اس کا آئین ہے، یا پھر وہ قوانین، جو اس آئین کی بنیاد پر بنتے ہیں۔ اس لئے آئین سازی اور قانون سازی کے کاموں میں شرکت سب سے زیادہ اہم مسئلہ ہے۔ اگر یہ آئین وہ نہیں جو کتاب و سنت میں مسطور ہے، بلکہ اس کے خدوخال بالکل ہی جدا گانہ ہیں، اور وہ ان اساسات و اقدار کو مانتا ہی نہیں جو اسلام کی فراہم کردہ ہیں تو اس کے معنی یہ ہے کہ اس آئین و قانون سے اعلان بے زاری ایمان باللہ کے ابتدائی تقاضوں میں داخل ہے، اور اس کی کونسلوں میں بیٹھنا دراصل بنائے اسلام پر تشبہ چلانا ہے۔ اسلامی نظام حکومت کی بنیاد اللہ تعالیٰ کی حاکمیت مطلقہ پر اٹھتی ہے۔ اب اگر ایک ایسا دستور بن رہا ہو جس کی پہلی اینٹ، انسانی اقتدار اعلیٰ اور جمہور کی حاکمیت پر رکھی گئی ہو تو اس کا مطلب اس کے سوا اور کیا ہوگا کہ پہلے ہی قدم پر اللہ تعالیٰ سے اعلان بغاوت ہو گیا، جس کے بعد کسی مسلمان کا اس دستور کی تدوین و تنفیذ میں ہاتھ بٹانا اللہ جل مجدہ کے ناقابل منازعت حقوق میں گستاخانہ مداخلت ہے، ایسی مداخلت جو ملحدوں، منکروں اور مشرکوں ہی کو زیب دیتی ہے، اور جو سب سے بڑا ”تعاون علی الانتم والعدوان“ ہے۔ اب آئندہ اس کے جو قدم بھی اٹھیں گے عملاً اسی عفریت جاہلیت کی خوشنودی خاطر میں اٹھیں گے، خواہ زبان اس کے خلاف ہی وقف گویائی کیوں نہ ہو۔ حالانکہ مسلم ہونے کی حیثیت سے وہ اس نظام کی بیخ کنی پر معمور ہے، اور اس سرچشمہ منکرات کے خلاف پیہم سعی و جہد اس کا فرض لازم ہے۔ لیکن کوئی بتائے کہ اس انسان کے دل میں کسی نظام جاہلیت کی شاخوں اور ٹہنیوں سے بھلا کیا انقباض محسوس ہوگا جو خود اپنے خون جگر سے بیچ کر زمین کو نم کرتا ہے تاکہ اس میں اس کی ختم ریزی ہو سکے، اور پھر اس پر برابر اپنی جان چھڑکتا رہتا ہے تاکہ یہ شجر خبیث اچھی طرح پروان چڑھ سکے، پھولے پھلے، اور اس قابل ہو جائے کہ پوری انسانی زندگی کو اپنے سائے میں لے لے۔ منطق کی دنیا شاید اس اعجاز کو تسلیم کر لے مگر عمل کی دنیا تو اس کا یقین نہیں کر سکتی۔ یہی وجہ ہے کہ اللہ تعالیٰ نے ایسے لوگوں کے طرز عمل کو جو اپنی صوابدید اور خواہش کے مطابق معاملات کا فیصلہ کیا کرتے ہیں، کفر، ظلم اور فسق سے تعبیر فرمایا:

وَمَنْ لَّمْ يَحْكَمْ بِمَا نَزَلَ اللَّهُ فَلَا لَكَ لَهُمُ الْكَافِرُونَ^۱.....

الظَّالِمُونَ..... الْفَاسِقُونَ (المائدہ: ۴۴، ۴۵، ۴۷)

”جو لوگ اللہ کے نازل کئے ہوئے قانون کے مطابق فیصلہ نہیں کرتے وہ کافر۔ ظالم۔۔۔ فاسق ہیں۔“

جب غیر الہی قوانین کے مطابق فیصلہ کرنا ظلم اور فسق اور کفر کا کام ہے تو اندازہ فرمایا لیجئے کہ قوانین الہی کے مقابلے میں آئین و قانون بنانے والا کس زمرے میں شمار ہوگا؟ ایسے ہی لوگ تو ہیں جن کو طاعت کا لقب دیا گیا ہے۔ جہاں یہ فرمایا گیا کہ:

يُرِيدُونَ أَن يُتَحَاكَمُوا إِلَى الطَّاغُوتِ. (النساء: ۶۰)

”یہ منافق چاہتے ہیں کہ اپنا فیصلہ طاعت سے کرائیں۔“

کھلی بات ہے کہ اس طاعت سے مراد ابلیس نہیں ہے ج، بلکہ وہ یہودی سردار ہے (بالخصوص کعب بن

۱۔ اس آیت کے بارے میں عجیب و غریب نکتہ آفرینیاں کی جا رہی ہیں اور یہ فرما کر کہ ”یہ آیت یہودیوں کے بارے میں نازل ہوئی تھی، گویا کوئی بہت قیمتی انکشاف کیا جا رہا ہے۔ ایک تو یہی متفق علیہ نہیں ہے کہ یہ خاص طور پر یہودیوں ہی کے بارے میں نازل ہوئی ہے“، لیکن مان لیجئے کہ باعتبار شان نزول یہ آیت یہودیوں ہی کے حق میں خاص ہے، تو سوال یہ ہے کہ اس سے فرق کیا پڑ جاتا ہے؟ کیا اس فقرے میں وضو اور طہارت کا کوئی جزوی مسئلہ بیان کیا گیا ہے، جس کے متعلق یہ سمجھ لیا جائے کہ وہ شریعت موسوی ہی کے ساتھ مخصوص تھا۔ اور اب چونکہ وہ شریعت منسوخ ہو چکی ہے اس لئے اہل قرآن کو اس سے کوئی واسطہ نہیں؟ یا پھر حقیقت واقعہ اس کے برعکس ہے، اور اس میں اللہ تعالیٰ کا ایک مستقل ضابطہ اور دین کا ایک محکم اصول بیان کیا گیا ہے، جو شریعتوں کے بدل جانے سے خود بھی نہیں بدل جاتا؟ تعجب ہے کہ اتنی بدیہی بات کو نہیں سمجھا جاتا اور اس طرح گویا ظاہر کیا جاتا ہے کہ ”معاذ اللہ اللہ تعالیٰ کے ضوابط عدل و مکافات بھی تغیر پذیر ہیں، بعض قوموں کے ساتھ اس کا قانون جزا و سزا کچھ اور ہے اور بعض قوموں کے ساتھ کچھ اور، ایک ہی کام گر یہودی کرے تو گردن زدنی اور وہی کام اسی نوعیت سے اگر مسلمان کرے تو قابل درگزر۔ جو حضرات آیت مذکورہ کی وعیدوں کو یہودیوں کا حق محفوظ قرار دے کر خود مطمئن ہو جانا چاہتے ہیں، جب بزرگ خود حضرت یوسف کو فرعون مصر کی نوکری کرتے دیکھتے ہیں تو اس اسوۂ حسنہ کو دوڑ کر اس طرح اپنا لیتے ہیں گویا قرآن کا سب سے اول اور آخر حکم یہی ہے۔ کیا اس موقع پر یہ یاد نہیں پڑتا کہ یہ روئے تو ایک ایسی شریعت میں اختیار کیا گیا تھا جو منسوخ ہو چکی ہے۔

۲۔ چنانچہ طاعت کا مطلب علمائے ادب نے یہ بیان کیا ہے، الطَّاغُوتُ عِبَادَةُ عَنْ كُلِّ مُتَعَبِّ وَكُلِّ مَغْبُودٍ مِنْ دُونِ اللَّهِ. وَلَمَّا تَقَدَّمَ سَمِيُّ السَّاجِرِ وَالْمَارِدِ مِنَ الْجِنَّ وَالصَّارِفِ عَنْ طَرِيقِ الْخَيْرِ طَاغُوتًا (طاعت سے مراد وہ ذات ہے جو اپنی حد جائز سے تجاوز کر جائے اور ہر چھوٹا معبود بھی طاعت ہے۔ اسی بنیادی معنی کے باعث جس کا ذکر ہوا ساحر، کاہن، شریعہ اور راہِ حق سے روکنے والے انسان سب طاعت کہلاتے ہیں) (مفردات راغب)

اشرف یا ابو ہریرہ اسلمی کا ہن [تفسیر روح المعانی] جو خود ساختہ اصولوں پر لوگوں کے مقدمے طے کیا کرتے تھے، دراصل حالیکہ اللہ کا قانون ان کی بغل میں موجود تھا۔ اسی طرح ایک اور جگہ ایسے قوانین کو جو خلافِ شرع ہوں، قوانینِ جاہلیت فرمایا گیا:

أَفْحَكُمُ الْجَاهِلِيَّةَ يَبْغُونَ ط (المائدہ: ۵۰)

”کیا یہ لوگ جاہلیت کا فیصلہ چاہتے ہیں۔“

اب جو لوگ اس ضابطہِ جاہلیت کے خالق ہوں ان کی پوزیشن پر غور کر لیجئے۔ ظاہر ہے کہ جب یہی آئین سازی اور قانون سازی پورے نظامِ جاہلیت کی جڑ ہے تو اس کام میں شرکت کرنے والا تعاون علی الاثم کی سب سے بڑی صورت اختیار کرنے والا ہوگا اور اس کی حیثیت دیگر معاونینِ جاہلیت کے مقابلے میں ہادی، رہنما اور سربراہِ کار کی ہوگی۔ پھر اس کا جرم بھی لازماً اسی تناسب سے زیادہ خوفناک ہوگا۔ افک کے واقعے میں آلودہ تو بہت سے لوگ تھے مگر آخری سزا اور ”عذابِ عظیم“ کی سزا صرف اس بد بخت کے حصے میں آئی جو اس افک کا مصنف اور اس ہنگامے کا لیڈر تھا چنانچہ قرآن حکیم فرماتا ہے کہ:

لِكُلِّ امْرِئٍ مِنْهُمْ مَا اكْتَسَبَ مِنَ الْإِثْمِ ۚ وَالَّذِي تَوَلَّى كِبْرَهُ مِنْهُمْ لَهُ

عَذَابٌ عَظِيمٌ۔ (النور: ۱۱)

”ان میں سے ہر ایک نے جس مقدار کا گناہ کمایا ہے وہ اس کی سزا پائے گا، اور

ان میں سے جو اس (واقعہ ہائلہ) کا سر دھرا ہے اس کو بڑی سزا ملے گی۔“

خلافِ شرع قانون سازی کی یہی جوہری نجاست ہے جس کے باعث علمائے دین نے اس کو معصیتِ فاحشہ قرار دیا ہے۔ مولانا عبدالحی صاحب فرنگی محلی مرحوم سے پوچھا گیا کہ ”کچھ لوگوں نے جو سرکارِ انگریزی میں باعزت و وقار ہیں (مطلب یہ ہے کہ اس کی مجلسِ قانون ساز میں نامزد کئے گئے ہیں) اور انہوں نے قانونِ مخالفِ شرع کے بنایا ہے، ایسے قانون کو قبول کرنا اہل اسلام کو درست ہے یا نہیں؟ اور وہ لوگ بسبب اس قانون بنانے کے کافر ہو گئے یا نہیں؟“ آپ نے جواب دیا:

”ہوالمصوب۔ حق جل شانہ کلامِ پاک میں ارشاد فرماتا ہے ”وَمَنْ لَّمْ يَحْكَمْ بِمَا أَنزَلَ اللَّهُ فَأُولَٰئِكَ هُمُ الْكَافِرُونَ“ پس ایسا قانون، جو خلافِ شرع کے ہو، قبول کرنا اس کا اہل اسلام پر حرام ہے، اور جو اس

کے موافق عمل کرے گناہ اس کا مقتنِ قانون کی گردن پر ہوگا..... اور ایجاد کرنے والے نے اگر قانونِ شرعی کو برا سمجھا اور اس کے ساتھ راضی، اور ان کو خلافِ مصلحت و غیر کافی تصور کیا تو وہ کافر ہو گئے..... اور اگر انہوں نے قانونِ شریعت کو برا نہ سمجھا تو اگرچہ کافر نہیں ہوئے مگر بہت بڑے فاسق ہوئے۔“

(فتاویٰ جلد دوم، مطبوعہ مطبعہ یوسفی، صفحہ ۴۸، ۴۹)

اس طرح ابھی پچھلے دنوں جب ہندوستان میں طاغوتِ برطانیہ داغ و فراغ رواں دے رہا تھا تو ایک خاص موقع پر پانچ سو علمائے امت کے دستخطوں سے یہ فتویٰ صادر ہوا تھا کہ کونسلوں میں شرکت حرام ہے۔ اور اس کی جو وجوہ بتائی گئی تھیں ان میں دیگر عارضی اور وقتی وجوہ کے ایک بنیادی اور مستقل وجہ یہ بھی تھی کہ:

”کونسل میں اکثر غیر شرعی قانون وضع کئے جاتے ہیں^۱، جن کی تحریک یا تائید یا اس پر سکوت باوجود قدرتِ مخالفت کسی مسلمان کے لئے جائز نہیں۔ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ وَإِنْ لَمْ يَسْتَطِعْ فَبِلِسَانِهِ وَإِنْ لَمْ يَسْتَطِعْ فَبِقَلْبِهِ، مگر مسلم ممبرانِ کونسل یہ سب کچھ کرتے ہیں جس کے شواہد واقعات ماضیہ اور خود موجودہ قوانین کا نفاذ ہے۔“

دنیا کے افتا کی تاریخ میں شاید ہی کوئی فتویٰ اتنے اہتمام سے شائع ہوا ہو جس پر پانچ پانچ سو علمائے دین کی مہرِ توثیق ثبت ہو۔ اور حقیقت یہ ہے کہ یہ مسئلہ تھا بھی کچھ اسی شان و اہمیت کا، اس لئے کہ دین سے ناواقف اور مغرب زدہ مسلمانوں کا ایک گروہ طاغوتی پارلیامنٹوں کی شرکت میں کوئی قباحت سمجھتا ہی نہ تھا۔ اور ابھی آپ معلوم کر چکے ہیں کہ ایک معمولی گناہ بھی اس وقت گناہِ کبیرہ بلکہ گناہِ اکبر بن جاتا ہے۔ جب لوگ اس کے گناہ ہونے کے تصور سے بے گناہ ہو جائیں، یا ہوتے جا رہے ہوں، چہ جائیکہ خلافِ شرع قانون سازی کا سا گناہِ عظیم! نظامِ جاہلیت سے تعاون کی اور جو شکلیں ہیں ان سب کے مقابلے میں اس خاص شکل کی سب سے زیادہ اہمیت اس لئے ہے کہ اس کا تعلق انسان کے عقائد و نظریات سے ہے، نہ کہ محض عمل سے، اور یہ بات ہر شخص جانتا ہے کہ اعتقادی بے راہ روی عملی خامیوں سے کہیں زیادہ اہمیت رکھتی ہے۔

۱۔ یہی وجہ ہے کہ محدثِ دہلوی نے اس ملک کو بھی دارالحرب فرمایا ہے جس میں اگرچہ شعائرِ اسلام جاری ہوں مگر ان کے نفاذ کی بنیاد اس کا اقتدار اعلیٰ نہ ہو بلکہ کافر حکام کی بے تعصبی ہو۔ (فتاویٰ عزیزیہ، حصہ اول)

۲۔ نظام جاہلی کی خاص ملازمتیں

نظام جاہلی سے تعاون کی دوسری قسم بھی اپنے معصیت اور حرام ہونے میں کوئی کلام نہیں رکھتی۔ جو کام بجائے خود گناہ ہو اس کو ایک نظام باطل کی چاکری اور خدمت گزاری کا ”شرف“ بھی اگر میسر آجائے تو وہ تو دو آتشہ بن جائے گا، اور اگر ابھی تک اس کا شمار منکرات میں تھا تو اب فحشاء کی فہرست میں جا داخل ہوگا۔ یعنی اکہری معصیت دوہری بن جائیگی، ذرا غور تو فرمائیے، ایک شخص ایک ساہوکار کی دکان پر بیٹھا منی کر رہا ہے اور اس کے سودی کاروبار کا حساب کتاب اور اسکی دستاویزات لکھتا ہے تو شریعت محمدی اس کو ملعون قرار دیتی ہے۔ اب اگر وہی شخص ایک جاہلی نظام حکومت کا کارکن بن جاتا ہے اور بینک کا ملازم بن کر سودی لین دین کی گاڑی کھینچنے لگتا ہے اور اس طرح ایک طرف تو وہ سود کھانے، کھلانے کے ملعون کاروبار میں شرکت کرتا ہے، دوسری طرف اس نظام جاہلیت کے اجرا و استحکام میں معاون بھی بنتا ہے، تو کیا اب بھی اس کی ملعونیت اسی درجے کی رہے گی، جس درجے کی ساہوکار کی دکان پر تھی؟ کون ہے جو اس کی اس ”ترقی درجہ“ کا انکار کر سکے! اسی ایک مثال پر اس طرح کی باقی ملازمتوں کو بھی قیاس کر لیجئے۔ اگر شراب کا غریب قلی تک اللہ رب العالمین کی نگاہوں میں مغبوض ہے تو محکمہ آبکاری کا ملازم کیوں مغبوض تر نہ ہوگا، جب کہ وہ ساتھ ہی ایک سراپا جاہلیت نظام حکومت کی جڑیں بھی مضبوط کر رہا ہو؟ اگر تو انین الہی کو چھوڑ کر دوسرے قوانین کے مطابق فیصلہ کرنے والا کفر اور فسق اور ظلم سے رشتہ جوڑ بیٹھتا ہے تو طاغوتی عدالتوں میں بیٹھ کر اپنے فیصلے نافذ کرنے والا اسلام سے محبت کا کیونکر دعویٰ کر سکتا ہے، جب کہ وہ ایک سراسر باطل مشینری کا اہم پرزہ بھی بنا ہوا ہو؟ اگر لشکر اسلام کے ساتھ ہو کر لڑنے والا نام نہاد مجاہد جنم رسید ہو جاتا ہے محض اس لئے کہ اس کے سامنے کلمہ حق کی سر بلندی نہیں بلکہ قوم کی سر بلندی تھی تو اس جنگ باز کے لئے کس جنت کے دروازے کھل جائیں گے جو کلمہ حق کی سر بلندی کے بجائے قومی سر بلندی ہی کے لئے نہیں لڑتا بلکہ ایک طاغوتی اقتدار کا بول بالا کرنے کے لئے لڑتا ہے؟ ایک معمولی عقل کا آدمی بھی نظام باطل کے ساتھ ایسے تعاون کو جائز نہیں سمجھ سکتا۔ اس سلسلے میں اگر آپ فقہاء و علمائے امت کے فتوؤں کی تائید بھی ضروری سمجھتے ہیں تو حسب ذیل فتوؤں پر نظر ڈالئیے۔

الف:۔ قتال فی غیر سبیل اللہ کے بارے میں شمس الاممہ علامہ نسفیؒ لکھتے ہیں:

”اگر کافر بادشاہ پر کسی دوسرے کافر بادشاہ نے حملہ کیا ہو تو ایسی صورت میں مسلم رعایا کا اپنے کافر بادشاہ کی طرف سے قتال کرنا جائز نہیں۔ کیونکہ اس سے شرک و کفر کی شوکت و عظمت ہوگی جس کی اعانت حرام ہے۔“ (کتاب المہبوط، شمس الدین السرخسی، الجزء العاشر، باب نکاح اہل الحرب ودخول التجار للہیم بابان، ص ۹۷-۹۸ مصر ۱۳۲۳ء)

صرف اتنا ہی نہیں، بلکہ وہ بھی اس کی تصریح میں لکھتے ہیں کہ کسی مسلمان کے لئے یہ جائز نہیں کہ وہ کسی غیر مسلم کے زیر علم جنگ کرے، اگرچہ وہ جنگ خود اعدائے دین ہی سے کیوں نہ ہو رہی ہو اور اس ارشاد نبوی کا کہ ”اَنَا بَرِيٌّ مِّنْ كُلِّ مُسْلِمٍ مَّعَ مُشْرِكٍ“ اسی صورت حال سے تعلق جوڑتے ہوئے لکھتے ہیں:

”نبی ﷺ نے فرمایا ہے کہ میں ہر اس مسلم سے بری ہوں جو کسی مشرک کے ساتھ ہو، یعنی جب وہ مسلم مشرکوں کے جھنڈے تلے لڑ رہا ہو۔“ (حوالہ سابق، کتاب السیر ص ۲۴)

ب:۔ حضرت شاہ عبدالعزیز صاحب محدث دہلویؒ مولائے کفار کے بارے میں لکھتے ہوئے فرماتے ہیں:

”رہا سوال بمعنی معاونت کا مسئلہ تو اس کا حکم ایک متعین ضابطے پر مبنی ہے، اور وہ یہ کہ کفر و معصیت کے کاموں میں اعانت بالاتفاق بجائے خود ایک معصیت ہے، کیونکہ ارشاد باری ہے وَلَا تَعَاوُنُوا..... الخ (گناہ اور زیادتی کے کاموں میں ایک دوسرے کی مدد نہ کرو) یہ معاونت کبھی با معاوضہ ہوتی ہے، جسے عرف عام میں نوکری کہتے ہیں، اور کبھی بے معاوضہ ہوتی ہے جسے مدد اور کمک کہا جاتا ہے ان دونوں قسموں کا شرعی حکم ایک ہی ہے۔ یعنی اگر کفار کسی مسلمان سے جنگ کرنے جا رہے ہوں، یا اہل اسلام کے ہاتھوں سے کوئی ملک چھین لینا چاہتے ہوں تو ایسی حالت میں ان کفار کی نوکری بھی حرام ہے اور مدد بے مزد بھی حرام ہے بلکہ گناہ کبیرہ ہے۔ لیکن اگر کفار باہم خود برسر پیکار ہوں یا کسی ایسے ملک کا نظم و نسق چلانا اور اس کی مالیات جمع کرنا چاہتے ہوں جو پہلے ہی سے ان کا مقبوضہ چلا آ رہا ہو اور اس سلسلے میں کسی مسلمان کو نوکر رکھ لیں تو جہاں تک ظاہر شرع کا تعلق ہے یہ نوکری مباح ہے، جیسا کہ عام اجارات مثلاً خیاطت اور تجارت وغیرہ سے اندازہ ہوتا ہے۔ اور ایسی ملازمتیں بھلا کیوں نہ مباح ہوں گی جب کہ اکابر سلف کا مشرکین کی نوکریاں کرنا ثابت ہے۔ لیکن اگر گہری نظر سے دیکھا جائے تو یہ نوکریاں بھی حرمت سے خالی نہ نکلیں گی۔ بالخصوص اس زمانے میں کیونکہ کفار کی ملازمتیں، خصوصاً اس وقت جب کہ انہیں ملت کے سربرآوردہ لوگ اختیار کریں، کتنے ہی دینی مفاسد کا

ذریعہ بن جاتی ہیں۔ سب سے چھوٹا مفسدہ جو ظہور میں آتا ہے یہ ہے کہ ان کا فرار باب اقتدار کی بری حرکتوں پر ٹوک دینے میں مداخلت برتنے لگتا ہے اور ان کی پسند و خیر خواہی کا حق ادا کرنے میں چشم پوشی اختیار کر جاتا ہے، ان کی جمعیت کا وزن بڑھاتا ہے، ان کی غیر معمولی عزت و تکریم کرنے لگتا ہے، ان کو آقا اور مالک اور قبلہ کہتا ہے ان کی محبت کے گیت گانے لگتا ہے۔“ (فتاویٰ عزیز یہ صفحہ ۱۳)

اس فتوے کو غور سے پڑھئے، حضرت شاہ صاحب کفار کی ان انفرادی ملازمتوں کو بھی، جن کی حیثیت کسی کا کپڑا سی دینے یا سودا خرید و فروخت کر دینے کی ہے۔ بظاہر مباح ٹھہرانے کے باوجود گہرے جائزے کے بعد ”خالی از حرمت“ نہیں بتاتے۔ پھر ان ملازمتوں کی ان کی نگاہ میں کیا حیثیت ہوگی جو شانِ انفرادیت نہیں رکھتیں بلکہ جن کے معنی یہ ہیں کہ خود اپنے اوپر اور دوسرے پیروانِ اسلام کے اوپر اس اثمِ اکبر اور اس منکرِ اعظم کی گرفت کو ڈھیلی نہ ہونے دیں جو نظامِ حکومت کے نام سے ان پر مسلط ہے، اور پھر اتنا ہی نہیں بلکہ ان میں لازماً ایسے امور انجام دینے پڑتے ہوں، جو بذاتِ خود منصوص طور پر، اور براہِ راست حرام ہوں۔

ج۔ مولانا عبدالحی صاحب ”فرنگی مٹلی ایک استفتاء کے جواب میں فرماتے ہیں:

”جس نوکری میں پابندیِ اجرائے احکامِ غیر شرعیہ کی اور اجرائے احکامِ ظلم و غیرہ کی نہ ہو وہ درست ہے اور جن میں یہ امور ہوں وہ حرام ہیں۔“ (جلد دوم ص ۱۶۲)

مناسب معلوم ہوتا ہے کہ آپ دورِ حاضر کے علماء میں سے بھی بعض بزرگوں کی رائیں سن لیں۔ حضرت مولانا اشرف علی تھانویؒ کے افکار و خیالات کے سب سے بڑے اور معتمد شارح مولانا عبدالباقی ندویؒ مسئلہ زیر بحث کے بارے میں مولانا کا یہ فتویٰ نقل فرماتے ہیں:

”البتہ (حکومتِ کافرہ کی) نوکریوں میں کم از کم اتنی احتیاط کی ہدایت ہے کہ اگر کوئی اور صورتِ معاش کی نہیں تو تعلیمات وغیرہ کی ویسی نوکریاں کرو جن میں عدالتی عہدوں وغیرہ کی طرح شریعت کے احکام کی صراحتاً مخالفت نہ کرنا پڑے..... اس طرح اگر دیکھتے ہو کہ کوئی ایسا مالی و جانی مقصد یا ناقابلِ تحمل ضرورت پہنچ رہا ہے جس کے رفع کے لئے عدالتی چارہ جوئی سے چارہ نہیں تو اس میں بھی مضائقہ نہیں۔ فقہاء نے ایسی صورتوں میں رفعِ ظلم اور حصولِ حق کے لئے رشوت تک کی اجازت دی ہے۔“ (ماہنامہ معارف، جنوری ۱۹۳۷ء، جلد ۹، شمارہ ۷، ص ۴۷، ۴۸)

اسی طرح ایک بار حضرت مولانا حسین احمد صاحب مدنیؒ سے ایک نائبِ تحصیل دار نے رجوع کیا اور ان

سے اپنی ملازمت کے بارے میں اپنے اس قصد کا اظہار کرتے ہوئے فتویٰ پوچھا کہ میں سرکارِ انگریزی کی اس ملازمت کو ناجائز سمجھ کر چھوڑ دینا چاہتا ہوں، تو مولانا نے جواب میں ارشاد فرمایا:

”میں جہاں تک سمجھا ہوں، آپ کو جب کہ دوسرا طریقہ اکلِ حلال میسر ہے تو آپ کو اس ملازمت کو چھوڑ ہی دینا چاہئے۔ اگرچہ وہ اہم ”استفتاء ۱“ میری نظر سے نہیں گزرا، مگر جو مضمون اس کا آپ نے ذکر فرمایا ہے اقرب الی الصواب ہے۔ آپ کے احباب کا حکم میری سمجھ میں نہیں آتا اگرچہ وہ علماء ہیں۔

ظاہر ہے کہ اگر کسی غیر اسلامی حکومت کی نوکری فی نفسہ ناجائز نہیں تو اسے چھوڑ دینے کا فتویٰ بھی نہیں دیا جاسکتا۔ پس مولانا کا یہ فرمانا کہ ”اس ملازمت کو چھوڑ دینا چاہئے“ مطلب یہ رکھتا ہے کہ یہ ملازمت ان کے نزدیک جائز نہیں۔

علمائے حال و ماضی کی ان واضح تصریحات پر غور کیجئے۔ اگرچہ یہ فتوے مختلف ملازمتوں سے متعلق ہیں لیکن اصل وجہ حرمت ان سب میں مشترک ہے، اور وہ یہ کہ ان میں احکامِ غیر شرعیہ پر عمل پیرا ہونا پڑتا ہے۔ ویسے ان فتووں میں مسئلہ زیر بحث کے قریب قریب سارے ہی پہلوؤں پر الگ الگ روشنی پڑ گئی ہے۔ اس لئے اگر آپ ان ساری تصریحات کو یکجا کر کے دیکھیں تو یہ مسئلہ پوری طرح منبج ہو جاتا ہے، اور نظامِ جاہلیت کی ایسی ملازمتوں کے حرام ہونے میں کوئی شک و شبہ نہیں رہ جاتا۔ جن میں محرّمات شرعیہ کے بجا آوری بھی کرنی پڑتی ہے۔

۳۔ عام ملازمتیں

تعاون علی الاثم کا سب سے آخری اور معمولی درجہ ان ملازمتوں کا ہے، جو مذکورہ بالا خاص ملازمتوں کے علاوہ ہوں، جن میں بجائے خود کوئی خلافِ شرع کام نہ کرنا پڑتا ہو، اور جن کی ناپاکی کا اس کے سوا کوئی اور باعث نہیں کہ وہ ایک سراسر فاسد نظامِ حکومت سے تعلق رکھتی ہیں۔ ان میں فی نفسہ تو کوئی قباحت نہیں، مگر چونکہ وہ ایک جاہلی نظام کے کل پرزے کی حیثیت رکھتی ہیں، اس لئے ان کو تعاون علی الاثم سے باہر نہیں قرار دیا

۱۔ اس اہم استفتاء سے مراد مولانا مودودی صاحب کا مشہور پمفلٹ ”ایک اہم استفتاء“ ہے جس کے مضمون کا حوالہ دے کر فتویٰ پوچھا گیا تھا

۲۔ حکم ان احباب کا، جن میں علماء و مشائخ بھی شامل تھے، یہ تھا کہ آپ اس ملازمت کو ہرگز نہ چھوڑیں، مسلمانوں کی ملی مصلحت کا مفاد اسی میں ہے۔

جاسکتا، اور نہ دین کے مزاج شناسوں نے انہیں ایسا قرار دیا ہے۔ علامہ سرخسیؒ نے اپنے مذکورہ بالا فتوے میں جو یہ فرمایا کہ ”اس سے کفر و شرک کی عظمت و شوکت ہوگی، جس کی اعانت حرام“۔ تو دراصل اسی ضابطہ شرعی کا اعلان فرمایا۔ محدث دہلویؒ کے جملے اسی اصلِ اصیل کے ترجمان ہیں، حضرت تھانویؒ نے ”تعلیمات وغیرہ“ کی نوکریاں بھی اگر ”کوئی اور صورتِ معاش کی نہ ہونے“ کی شکل ہی میں مباح ٹھیرائیں تو ان کی نگاہ بھی وَلَا تَعَاوُنُوا عَلَى الْإِثْمِ وَالْعُدْوَانِ کے تیور دیکھ رہی تھیں۔ اور حق تو یہ کہ نظامِ طاغوتی کی یہ نوکریاں اگر تعاونِ علی الاثم نہیں ہیں تو پھر اس کا مطلب یہ ہے کہ تعاونِ علی الاثم ایک ایسا تصور ہے، جس کی خارج میں کوئی عملی تعبیر نہیں۔ پس حیرت اس بات پر نہ ہوگی کہ ان بظاہر معصوم نوکریوں کو اس عارض کی بنا پر ناجائز کہہ دیا جائے، بلکہ حیرت اس امر پر ہوگی کہ وَلَا تَعَاوُنُوا عَلَى الْإِثْمِ وَالْعُدْوَانِ کی باتریل و باتجوید قرأت کرتے رہنے کے باوجود اس کا کوئی محل نہ قرار دیا جائے، حتیٰ کہ نظامِ کفر کی گاڑی بانی بھی اس کی زد سے صاف نکل جائے۔

لیکن باایں ہمہ یہ بھی ایک بدیہی حقیقت ہے کہ برائی کے معاملے میں یہ تعاون کی سب سے ملکی شکل ہے اور اس کی شاعت دوسری دونوں قسموں کے مقابلے میں کم اور بہت کم سزاواردِ تکبیر ہے۔

رخصتِ اضطراب

جہاں تک نفسِ مسئلہ تعاون کا تعلق ہے، اس کا علمی تجزیہ اور الگ الگ ہر صورتِ حال کے لئے حکمِ شریعت تو یہی ہے، اور اصلاً کسی مسلمان کے لئے یہ جائز نہیں ہے کہ نظامِ جاہلیت کے ساتھ تعاون کی ادنیٰ صورت بھی اختیار کرے کیونکہ اس نظام کے ساتھ کسی قسم کی سازگاری کرنا اس کو قائم رکھنے اور پائنداری بخشنے کے ہم معنی ہے اور شریعت کے اصول اور محکم ضوابط میں سے ایک ضابطہ یہ بھی ہے کہ جاہلیت اور اس کے لوازم کے ساتھ سازگاری نہ کرو، اور بقول علامہ سرخسیؒ، شرک و کفر کی اعانت حرام ہے، لیکن اسی کے ساتھ ساتھ شریعت کا ایک اصولی ضابطہ یہ بھی ہے کہ مجبور کن حالات میں حرام کا اختیار کرنا مباح ہو جاتا ہے، (فَمِنْ اضْطُرِّ الخ) جس قسم کے مسلمانوں کا معاملہ اس وقت ہمارے سامنے ہے، وہ یقیناً ایسے حالات سے بالکلیہ آزاد نہیں کہے جاسکتے جن میں جبر کا پہلو موجود ہو۔ اس لئے کوئی وجہ نہیں کہ جہاں کہیں بھی جبر و اضطراب کے حالات واقعی رونما ہوں وہاں حرمت کی ان بندشوں کو ڈھیلا نہ سمجھا جائے۔ نظری بحث کی حد تک تو اس بات کے برحق اور متفق علیہ

ہونے میں کوئی کلام نہیں، مگر اس ضابطے کا عملی انطباق ایک نہایت اہم اور نازک مسئلہ ہے، خصوصاً ایسے حالات میں جبکہ ایمان کی خودی پچکیاں لے رہی ہو، اور پست خیالی، دوسرے ہم عصری اور سہل انگاری لوگوں کا و طیرہ بنتی جا رہی ہو۔ نفسِ انسانی بالطبع سہل پسند واقع ہوا ہے، وہ اپنے لئے رعایتوں کے ڈھیر کے ڈھیر سمیٹ لینا چاہتا ہے۔ اور اگر ان رعایتوں اور رخصتوں کا تعین خود اسی پر چھوڑ دیا جائے تو وہ اپنے جھولے میں جو کچھ بھی نہ بھر لے تھوڑا ہی ہے۔ اس لئے بڑی دیدہ درسی کے ساتھ حالات کا جائزہ لینے کی ضرورت ہے۔ آئیے دیکھیں کہ کسی غیر اسلامی اسٹیٹ کے محکوم مسلمانوں کو واقعی کیا مجبوریات پیش آسکتی ہیں اور ان مجبوریوں کے نتیجے میں وہ مجبور ہو کر اس کے ساتھ تعاون کی، جو اصلاً بہر حال تعاونِ علی الاثم ہی ہے، مختلف صورتوں میں سے کن صورتوں کو اختیار کر سکتے ہیں اور کن احساسات کے ساتھ؟

اضطرار کی واقعی صورتیں

نظامِ جاہلیت سے اس تعاون کے لئے واقعی مجبوریات دو ہی قسم کی ہو سکتی ہیں۔ ایک تو یہ کہ محکوم مسلمانوں کو کونسلوں کی شرکت اور سرکاری ملازمت پر حکومت کی طرف سے مجبور کیا جائے۔ دوسری یہ کہ کسی مسلمان کو معاشی تنگ حالیاں گھیرے ہوئے ہیں اور وہ اپنے کم سے کم کفاف کے لئے نظامِ جاہلی کی خدمت کے سوا اور کوئی چارہ کار ہی نہ پاتا ہو۔

۱۔ حکومت کا جبر

جہاں تک پہلی صورتِ اضطراب کا تعلق ہے، اس کا پایا جانا بسا دشوار ہے۔ تاہم بالفرض اگر کہیں یہ عجیب و غریب صورتِ اضطراب موجود ہی ہو، تو کونسلوں میں شریک ہو جانے اور کتاب و سنت سے بے نیاز ہو کر قانون سازی کرنے میں بھی آدمی معذور ہے، چہ جائیکہ تعاون کی کوئی اور شکل، کہ وہ بہر حال اس سے فروتر ہی ہوگی کیونکہ جب خوفِ جان سے وقتی طور پر صریح کلمہ کفر کہہ دینے تک کہ رخصت موجود ہے (مَنْ أُكْرِهَ الخ) تو نسبتاً ان ہلکے گناہوں کے ارتکاب کی رخصت کیوں نہ ہوگی؟

۲۔ معاشی مجبوری

رہ گئی دوسری صورتِ اضطرار تو اس کے وجود کا ہمہ وقت امکان ہے، اور ناگزیر ضروریاتِ زندگی کا مسئلہ بھی اگر اس تعاون کے بغیر حل ہوتا نظر نہ آئے تو یقیناً ایک شخص کو اجازت ہونی چاہئے وہ نظام کفر کی چاکری قبول کر لے۔ لیکن اس سلسلے میں بھی دو اصولی باتوں کو مد نظر رکھنا ضروری ہے:

۱۔ یہ کوئی اجتماعی پالیسی کی بات نہیں، بلکہ اس کی حیثیت بالکل انفرادی ہے، یعنی مضطر قوم نہیں، افراد ہوتے ہیں، اور ایسی معاشی مجبوریاں کہ نظام جاہلی کی نوکریاں کئے بغیر جسم و جان کا رشتہ برقرار رکھنا دو بھر ہو جائے^۱، پوری قوم کو نہیں بلکہ صرف افراد کو پیش آسکتی ہیں، اس لئے وہ پوری قوم کی معاشی پالیسی کی بنیاد نہیں بن سکتیں۔ قوم کی اجتماعی پالیسی تو اس کے خلاف ہوگی، اور اس کا عمومی مزاج اس کو برابر نظروں سے گرانے کی کوشش کرے گا، کہ بہر نوع یہ اصلاً ہے ایک کا منکر ہی، اور اگر کسی مجبوری کی بنا پر وہ کسی فرد کے حق میں مباح ہو گیا ہے تو اس کا یہ مطلب ہرگز نہیں کہ وہ اسے غنیمتِ بارہ سمجھ بیٹھے، اور دوسرے اہل ملت بھی اس ”کامیابی“ پر اس کی تحسین و آفریں کریں۔ یقیناً اس فرد کو سزاوارِ ملامت تو کوئی نہیں قرار دے سکتا، مگر اس کی اس حالت کو پسند کرنا بھی کسی کے لئے ممکن نہیں۔ لیکن اگر بد قسمتی سے قوم کا اجتماعی ضمیر اس صورت کو گوارا کرنے لگا اور اس طرح نظامِ باطل کی جلوداری کر کر کے مسلمانوں کی معاشی فلاح و ترقی کو قومی پالیسی ٹھہرا لیا گیا تو اس کا صرف ایک ہی نتیجہ برآمد ہوگا اور وہ یہ کہ پوری قوم انہی معاشی مجبوریوں اور مصلحتوں کو اپنا اوڑھنا بچھونا بنا لے گی، اور جس شجرِ خبیث کی بیج کنی اس کی زندگی کا فریضہ و مقصد تھا، اسی کی حفاظت اور آبیاری کی خدمتیں انجام دینے میں اس کی نسلوں پر نسلیں بیتی چلی جائیں گی، یہاں تک کہ نظامِ اسلامی کا قیام اس کے لئے ایک لفظ بے معنی ہو کر رہ جائے گا۔

۲۔ اس اضطرار کے بھی درجات ہیں، جو افرادِ قوم بھی اپنی معاشی مشکلات کے حل کے لئے بادلِ ناخواستہ کسی نظامِ جاہلی کی خدمت گزاری پر مجبور ہوں انہیں اس خدمت کی مختلف قسموں میں امتیاز کرنا پڑے گا۔ مجبوری کا یہ مطلب ہرگز نہیں کہ انہیں اس نظام سے ہم رشتہ ہو جانے میں بالکل چھوٹ ہے، اور جس نوعیت کے

۱۔ جس طرح بحالتِ مجبوری خنزیر کھانا۔ ان نوکریوں کی حیثیت اس سے قطعی مختلف نہیں۔ (ناشر)

رشتے کو چاہیں، یکساں تصورِ اباحت کے ساتھ جوڑ سکتے ہیں، اب انھیں قانون کے تحت جس طرح اس کی اجازت ہے کہ ریل، ڈاک، تار، حفظانِ صحت اور تعلیمات وغیرہ محکموں میں ملازمت کر لیں^۱، اسی طرح وہ اس کے بھی مجاز ہیں کہ بینکنگ، آب کاری، عدالت اور فوج جیسے محکموں میں بھی اپنی خداداد صلاحیتوں کا سودا کرتے پھریں، یہاں تک کہ اگر اسمبلی کی ممبری کے بھٹے اس مشکل کشائی کے لئے تیار ہوں تو بلا تکلف ان سے بھی استعانت کی جاسکتی ہے۔ بخلاف اس کے صحیح رویہ یہ ہوگا کہ اگر حصولِ معاش کے لئے نظام کفر کی چاکری کئے بغیر کوئی چارہ کار نظر ہی نہ آئے، تو صرف دوسرے درجے کی نوکریاں ہی گوارا کی جائیں، جو بلا واسطہ نہیں بالواسطہ حرام ہیں، جو دوسری نہیں بلکہ صرف اکہری معصیت ہیں، تاکہ جہاں تک ممکن ہو اس نظامِ باطل کی اعانت و تقویت سے انسان بچ سکے، جس کو وہ اصولاً اور اعتقاداً غلط سمجھتا ہے، اور اس کو تعاونِ علی الاثم کے کھلے مظاہرے نہ کرنے پڑیں، کونسلوں میں بیٹھ کر اپنے اصولی عقائد کی خلاف ورزی نہ کرنی پڑے، قتال فی غیر سبیل اللہ، عدالت، آب کاری اور بینکنگ جیسے محکموں میں جا کر بالواسطہ بھی اور بلا واسطہ بھی، یعنی دوسری قسم کی معصیت کا ارتکاب نہ کرنا پڑے۔ چنانچہ قرآن حکیم نے حالتِ اضطرار کی رخصتوں کا جہاں ذکر فرمایا ہے، وہیں اصلاً حرام اشیاء سے استفادہ کرنے کے لئے یہ شرط بھی عائد کر دی ہے کہ انسان ”حضرورت“ سے آگے نہ بڑھے

۱۔ دراصل یہ ادارے کفر و شرک کی عظمت و شوکت کے ساتھ ساتھ آج اسے چلانے والے بنیادی اداروں کی حیثیت حاصل کر چکے ہیں۔ بلکہ طاعتی نظام اپنے مکروہ چہرے پر پردہ ڈالنے کے لئے رفاه عامہ کے انہی اداروں کا حوالہ دے کر بندگانِ خدا پر اپنے تسلط کو دراز کرنے میں کامیاب ہو سکا ہے۔ جہاں تک ریل و ڈاک تار کے محکموں کا معاملہ ہے تو یہ بات ہمارے ذہن میں دفن چاہئے کہ انگریزوں نے ہند میں اپنی آمد کے بعد سب سے پہلے ان کی بنا ڈالی، جو ان کے تسلط کو قائم رکھنے کے لئے ناگزیر تھا آج بھی برسرِ اقتدار طاعتی نظام ان سے ویسی ہی خدمت لے رہا ہے۔ اسی طرح بظاہر بے ضرر معلوم ہونے والے حفظانِ صحت اور تعلیم کے محکموں کا حال ہے۔ جو آج کفر کا سب سے دھاردار تھنیا بن چکے ہیں۔ باطل کی غیر شرعی اسکیموں کو متعارف کرانے اور اس کے لئے مختلف موقوفوں پر رائے عامہ ہموار کرنے میں یہ ادارے بے حد اہم رول ادا کر رہے ہیں۔ انتخابات کے بیلٹ پیپر بنانے سے انتخابات کرانے تک، فیملی پلاننگ سے نسبندی تک، یکس ایجوکیشن سے ایڈس کے بارے میں اورینٹس پیدا کرنے تک (جس کا مقصد پورے معاشرے میں حیا و شرم کی بساط لپیٹ دینے کے سوا کچھ نہیں) نہ جانے کتنے امور انہی محکموں کے ذریعے انجام دیئے جا رہے ہیں۔ اور مسلم معاشرے کے لئے یہ انتہائی مہلک اس لئے بھی ہیں کہ جب ایک استاد یا ڈاکٹر جسے معاشرے میں عزت کی نگاہ سے دیکھا جاتا ہے۔ یہ کام کرتا نظر آتا ہے تو اس کے اثرات غیر معمولی پڑتے ہیں۔

اس لئے باطل کے ہمہ گیر تعلق کے بعد شاید ہی کوئی محکمہ بے ضرر بچا ہے جیسا کہ سے کم تیس سال پہلے بظاہر نظر بھی آتا تھا۔ (ناشر)

(فَمَنْ اضْطُرَّ فِي مَخْمَصَةٍ غَيْرِ بَاغٍ وَلَا عَادٍ..... اِخْ) ”پھر جو کوئی پھنسا ہو، نہ بے حکمی کرتا ہے نہ زیادتی، تو اسے نہیں گناہ، اللہ بخشنے والا ہے مہربان“ (البقرہ: ۱۷۳) ”حد ضرورت“ میں جس طرح یہ بات شامل ہے کہ آدمی واقعی ضرورت سے زائد مقدار میں حرام استعمال نہ کرے، اسی طرح یہ بات بھی اس سے الگ نہیں کہ کم سے کم حرمت والی چیز ہی استعمال کرے، اور جس درجے کی حرام چیز، یا حرام ذریعے سے پیش آمدہ مشکل کا حل نکل آتا ہو، اس سے بڑے درجے کی حرمت والی شے یا ذریعے کو ہرگز ہاتھ نہ لگایا جائے۔ مشکوک یا مکروہ پانی کی موجودگی میں ناپاک پانی سے پیاس بجھانے کا فتویٰ نہیں دیا جاسکتا، اور اگر ناپاک پانی موجود ہو تو شراب پی کر جان بچانے کی اجازت نہیں ہو سکتی۔ مولانا تھانویؒ کے اس خیال کو پھر سے ذہن میں تازہ کر لیجئے کہ ”اگر کوئی اور صورت معاش کی نہیں تو تعلیمات وغیرہ کی ایسی نوکریاں کرو جن میں عدالتی عہدوں کی طرح شریعت کے احکام کی صراحتاً مخالفت نہ کرنا پڑے“ اسی طرح محدث دہلویؒ کے ان الفاظ پر بھی دوبارہ نظر ڈال لیجئے، جن کی ابتدا انہوں نے ”عند التعمق“ سے کی ہے۔

معاشی مجبوریوں کی بنا پر نظامِ جاہلیت کی خدمت گزاری اسی وقت مباح ہو سکتی ہے، جب ان دونوں اصولوں کا پورا پورا لحاظ کر لیا جائے۔ اس کے بعد درجہ دوم ہی کی نہیں درجہ اول کی ملازمتیں بھی انگیز اور اختیار کی جاسکتی ہیں۔ اگرچہ عملی نقطہ نگاہ سے یہ صورت حال بہت شاذ و نادر ہی پیش آسکتی ہے۔ کیونکہ اصولاً یہ ملازمتیں اسی وقت قبول کی جانی چاہئیں جب درجہ دوم کی اکہری معصیت والی ملازمتیں بھی نہ مل سکیں، اور تجربہ یہ کہتا ہے کہ ایسی ملازمتوں کا ملنا دوسری قسم کی ملازمتوں کے ملنے کے مقابلے میں دشوار تر ہے، اور ان کے لئے کافی صلاحیتوں کی بھی ضرورت ہے۔ حالانکہ جن لوگوں کے اندر ایسی صلاحیتیں موجود ہوں کہ وہ بینک کا نظام چلا سکیں، یا عدالت کی کرسیوں پر بیٹھ سکیں، یا قانونی نقطہ بیان کر کے مقدمات میں بحثیں کر سکیں، وہ دوسری قسم کی نسبتاً معمولی ملازمتوں کے لئے زیادہ اہل قرار دیئے جاسکتے ہیں، بشرطیکہ وہ خود بھی انہیں پسند کریں، اور وہ ایسی ملازمتیں آسانی سے حاصل کر سکتے ہیں، بشرطیکہ انہی پر وہ خود بھی قانع ہوں۔ علاوہ ازیں یہ ملازمتیں بالعموم ایسی ہوتی ہیں، جن کے لئے قصدِ پہلے سے تیاری کرنی پڑتی ہے، اور سالہا سال ان کے لئے ایک خاص قسم کی تعلیم حاصل کرنی ہوتی ہے۔ تب کہیں جا کر انسان اس قابل ہوتا ہے کہ اس نوکری کا نام لے سکے۔ ایسا ہوتا نہیں کہ آج کسی کو رزق کی مجبوری پیش آئی، اور اس نے محسوس کیا کہ اس طرح کی نوکری کے سوا اور کوئی ذریعہ

میری مشکل کے حل کا نہیں، پھر وہ اٹھا اور سرکار کے حضور ملازمت کی پیش کش لے کر کھڑا ہو گیا، اور اسے کرسی پیش کر دی گئی، اس لئے از روئے واقعہ اس قسم کی ملازمتوں کا اضطرار اختیار کیا جانا کچھ بہت دشواری بات ہے ایسی ملازمتیں تو وہی پاسکتا ہے جو ایک مدت سے ان کے لئے فراغِ قلب کے ساتھ تیاری کر رہا ہو اور ان کی تمنا دل میں پال رہا ہوتا ہے۔ کیا ایسے آدمی کو واقعی مضطر کہا جاسکتا ہے۔

لیکن ہم شاذ و نادر حالات کا انکار بھی نہیں کر سکتے۔ پس ایک آدھ آدمی اگر واقعی معنوں میں مضطر ہوں اور پورے اخلاص کے ساتھ محسوس کریں کہ اضطرار کی ساری شرائط وہ اپنے اندر رکھتے ہیں، تو یقیناً وہ یہ ناگوار قدم بھی اٹھا سکتے ہیں۔ مگر یاد رہے کہ جتنا بڑا یہ گناہ ہے، اتنی ہی زیادہ شدید مجبوری کے عالم میں یہ قدم اٹھانا چاہئے پھر اتنا ہی زیادہ اپنے دل میں ناگواری اور استکراہ کا سخت جذبہ موجود رکھنا چاہئے، اور محسوس کرتے رہنا چاہئے کہ میں یہ کارِ ناکردنی کر رہا ہوں، اللہ تعالیٰ مجھے معاف کرے اور جلد سے جلد اس سے گلو خلاصی بخشنے، نہ صرف یہ دعا کرے بلکہ اپنی پوری کوشش بھی صرف کرتا رہے، اور ممکن غلبت کے ساتھ غلاظت کے اس متعفن لبادے کو اپنے اوپر سے اتار چھینے۔

جہاں تک نظامِ کفر کے ساتھ تعاون کی پہلی قسم کا تعلق ہے، معاشی مجبوریوں کی بنا پر اس کے اختیار کرنے کی حالتِ اضطرار ہر گونہ خلافِ قیاس ہے۔ اس لئے کونسلوں کی رکنیت کا کوئی سوال ہی پیدا نہیں ہو سکتا۔

حالتِ اضطرار کا محمل

رہی یہ بات کہ کوئی آدمی واقعی معنوں میں مضطر کب ہوتا اور کب رہتا ہے؟ یعنی وہ کیسے حالات میں بدی اور جاہلیت کے ساتھ اس جبری تعاون کے لئے تیار ہو، اور کیسے حالات تک یہ تعاون کرتا رہے؟ تو یہ بات کسی دوسرے سے زیادہ خود اپنے طے کرنے کی ہے۔ جتنا ہی زیادہ انسان کا احساسِ ایمانی بیدار ہوگا اتنا ہی زیادہ اس رخصت سے اپنے کو بچانے کی کوشش کرے گا۔ کوئی دوسرا کسی کی واقعی مجبوریوں کا اندازہ نہیں کر سکتا۔ یوں اس مسئلے پر اگر گفتگو کی جائے تو بہت طویل ہو جائے گی۔ اس لئے ہم یہاں صرف ایک صاحبِ علم بزرگ حضرت مولانا اشرف علی تھانویؒ مرحوم و مغفور کا نقطہ نگاہ درج کرنے پر اکتفا کریں گے۔ مولانا عبدالباری ندوی صاحب مولانا مرحوم کے خیال کی ترجمانی کرتے ہوئے فرماتے ہیں:

”بلکہ اگر اتفاق سے کسی ایسی ملازمت میں مبتلا ہو، اور کم ہمتی سے اس کا اندیشہ ہو کہ اس کو ترک کر کے اور زیادہ مفاسد میں پڑ جاؤ گے، مثلاً معاشی تنگی کا تحمل نہیں، اس کی پریشانیوں میں پڑ کر اللہ سے شکوہ شکایت پیدا ہو، نماز روزے کے فرائض سے بدل ہونے کا ڈر ہو (كَادَ الْفَقْرُ أَنْ يُكُونَ كُفْرًا) تو ایسی صورت میں جب تک کوئی دوسرا ذریعہ پیدا نہ ہو، ایسی ملازمت کو معصیت سمجھتے اور استغفار کرتے رہو، ساتھ ہی اس کی پوری کوشش کرتے رہو کہ جلد از جلد اس سے نجات ہو، خواہ اس کی کوشش میں زندگی بھر کامیابی نہ ہو، مگر کوشش کا حق ادا ہو، محض کوشش کا نام نہ ہو۔“

حالتِ اضطراب کا ہمارے خیال میں یہ نرم سے نرم اور نیچا سے نیچا معیار ہے۔ غالباً مولانا نے اپنا زمانہ کی پست ہمتوں کو دیکھ کر اتنی غیر معمولی رعایت فرمائی ہے۔ تاہم اصولاً ان کی یہ بات بالکل صحیح ہے، اور ان کا یہ ارشاد نوٹ کر لینے کے قابل ہے کہ ”جب تک کوئی دوسرا ذریعہ پیدا نہ ہو، ایسی ملازمت کو معصیت سمجھتے رہو۔“

اضطراب کی غیر واقعی صورت

یہ ہے اضطراب کی واقعی صورت اور حالت، اور اس کی انتہائی وسعت۔ لیکن غلامی و محکوم صرف ایک برائی ہی نہیں ہے، بلکہ بے شمار برائیوں کا سرچشمہ بھی ہے۔ جسموں کی غلامی پر جب طویل دور گزر جاتا ہے، تو غالباً اقتدار رنگ رنگ کے نئے ہتھیاروں سے مسلح ہو کر دماغوں پر حملہ آور ہوتا ہے، اور رفتہ رفتہ جسمانی غلامی کے ساتھ ساتھ فکری غلامی کا بھی آغاز ہو جاتا ہے۔ اس وقت ذہنیتیں منقلب ہو جاتی ہیں، نقطہ ہائے نظر بدل جاتے ہیں، ضمیر کے احساسات فاسد ہو جاتے ہیں، اور خوب و ناخوب کا معیار یکسر الٹ کر رہ جاتا ہے۔ یہ قدرت کا ایک قانون ہے، جس سے مسلمان بھی مستثنیٰ نہیں۔ اس لئے کچھ بعید نہیں، اگر اضطراب کا محل بھی بدل دیا جائے اور مجبوری کی ایسی صورتیں بھی قرار دے لی جائیں، جو بالکل غیر فطری اور غیر واقعی ہوں، اور پھر نظامِ کفر سے تعاون کے سارے ہی دروازے چو پٹ کھول لیے جائیں۔ یہ صرف گمان ہی گمان نہیں، بلکہ آنکھوں دیکھا واقعہ ہے۔

قومی مفاد

اضطراب کی غیر واقعی صورتوں میں سے سب سے زیادہ مشہور و مقبول صورت قومی مفاد کی پامالی ہے۔ محکوم قوم کا سب سے بڑا جرم یہ ہوتا ہے کہ وہ محکوم ہے، اس جرم کی پاداش میں اس کو اپنی غیرت، اپنی دولت، اپنی ملی حشمت، اپنی تہذیب، اپنے دین، اپنے نظامِ زندگی سب کو مجروح دیکھنا ناگزیر ہے، اور اس ناگفتہ بہ صورتِ حال کا علاج اس کے سوا اور کچھ نہیں کہ اس نظامِ قاہر کے پنجوں سے چھٹکارا حاصل کیا جائے۔ لیکن ظاہر بات ہے کہ یہ علاج ہے بڑا سخت، اور ذہنوں کا بالخصوص غلام ذہنوں کا حال یہ ہوتا ہے کہ وہ ہمیشہ آسان نسخے کی جستجو میں رہتے ہیں۔ ادھر وہ نظامِ قاہر جو ان پر مسلط ہوتا ہے، خود اپنی مصلحتوں کے پیش نظر ان کی صلاحیتوں سے فائدہ اٹھانے کی فکر میں ہوتا ہے، اور اس کے عوض ان کے سامنے کچھ قومی منافع پیش کرتا ہے۔ طلب اور جواب طلب کا یہ ”قرآن السعدین“ عجیب و غریب نتیجہ پیدا کر دیتا ہے، اور محکوم اسی نظامِ حکومت کی بنیادوں کو مضبوط بنانے میں مصروف ہو جاتا ہے، جو اس کے اپنے مقصدِ ملی کی ہڈیوں پر قائم ہوا ہوتا ہے یعنی یہی صورتحال ان مسلمانوں کو بھی پیش آ جاتی ہے جو ایک مدت دراز سے محکوم کی زندگی بسر کر رہے ہوتے ہیں۔ وہ دیکھتے ہیں کہ رزق کے قریب قریب سارے ہی دروازوں پر حکومتِ حاضرہ سے عملی تعاون کی شرط آویزاں ہے، اس لئے اگر اپنے دینی اصولوں کی جامد تقلید کی گئی تو قوم اقتصادی حیثیت سے تباہ ہو جائے گی۔ اور چونکہ قومی ترقی اسی اقتصادی استحکام پر موقوف ہے (حالانکہ قرآن نے اسے کسی اور ہی چیز پر موقوف قرار دیا تھا) اس لئے پوری قوم کو سرکاری ملازمتوں سے پیش از پیش فائدہ اٹھانا چاہئے۔ اس طرح بلا امتیاز سارے ہی محکموں کی چاکری پوری قوم کی اجتماعی پالیسی بن جاتی ہے۔ خیر ابھی تک تو غنیمت ہے، اور اگر جوشِ تعاون کی یہ رواسی حد پر جا کر رک جاتی تو کسی طرح صبر بھی کیا جاسکتا تھا، مگر وہ آگے بڑھتی ہے اور مفادِ قومی کی حفاظت کا جذبہ بے اختیار مسلمان کو ان جگہوں کی طرف بھی سر کے بل دوڑا دیتا ہے، جہاں ”شریعتیں“ بنائی جاتی ہیں، جہاں اللہ اور اس کے رسولؐ کے حقوقِ قانون سازی رکھنے والے طواغیت اکٹھا ہوتے ہیں، اور جہاں رب العالمین کی حاکمیت کو اعلانیہ چیلنج دیا جاتا ہے، جس کو سن کر مومن کا احساسِ غیرت چیخ اٹھتا ہے۔

”اے کاش جانتا نہ تری رہ گزر کو میں“

ظاہر ہے کہ نظامِ جاہلیت کے ساتھ تعاون کی یہ معراج ہے، اور ایک مومن کے بنیادی تصوراتِ ایمانی کے صریح خلاف۔ مگر ہمیں معلوم ہے کہ جو لوگ یہ روش اختیار کرتے ہیں وہ بسا اوقات اپنے شعور کی حد تک انتہائی مخلص ہوتے ہیں، وہ قومی درد سے بے تاب ہوتے ہیں، وہ سمجھتے ہیں کہ مسلمانوں کے حقوق اگر بچائے جاسکتے ہیں تو اسی طرح۔ اگر ہم اپنے سیاسی تصوراتِ دینی کی قربانی اس وقت گوارا نہ کریں تو اغیار ہماری زندگی کے درو بست پر بری طرح چھا جائیں گے اور آئے دن جو قوانین بنتے رہتے ہیں، ان میں ہمارے مفاد اور احساس کا کوئی لحاظ نہ رکھا جائے گا۔ ”یعنی یوں کہئے کہ یہ لوگ اپنے آپ کو مجبور و مضطر سمجھتے ہیں، اور رخصتِ اضطراب کے ماتحت ہی کرتے ہیں جو کچھ کرتے ہیں..... لیکن دراصل قانونِ اضطراب کی یہ نہایت غلط تطبیق اور رخصتِ اضطراب سے بالکل بے جا فائدہ اٹھانا ہے۔ جہاں تک اقتصادی استحکام کے لئے بلا امتیاز سارے ہی محکموں کی ملازمت کا تعلق ہے یہ خالص مادہ پرستانہ اندازِ فکر ہے۔ ایسے حضرات کو یہ معلوم ہی نہیں کہ مسلمانوں کا عروج و استحکام ان کے اقتصادی استحکام میں نہیں، بلکہ ان کے اخلاقی اور دینی استحکام میں ہے۔ پھر بھلا وہ مسلمان کیا ترقی کریں گے جو اپنی مزموہ معاشی فلاح کے لئے اپنے اخلاقیات اور اپنے اصولِ دین کو ٹھوکریں مار دیں۔

رہ گئے وہ لوگ جو قومی مفاد کے درد سے مجبور ہو کر کونسلوں کی شرکت تک کو ضروری سمجھتے ہیں، ان میں سے وہ حضرات بھی جن کو خلوص کا پیکر سمجھا جاسکتا ہے، فکر و نظر کے نہایت بھیاںک عدم توازن میں مبتلا ہیں۔ ان کا حال اس نادان ماں کا سا ہے جو مانتا ہے اندھے جوش میں مدقوق بچے کو وہ سب کچھ کھلاتی رہتی ہے جس کی وہ خواہش ظاہر کرتا ہے۔ اور ذرا خیال نہیں کرتی کہ اس طرح کل مرنے والا مریض آج ہی دم توڑ دے گا۔ اسے ان لوگوں کی فہمائش مطلق نہیں بھاتی جو اس کو اس حرکت سے روک رہے ہوں، بلکہ بعض اوقات الٹا ان کو بچے کا دشمن سمجھنے لگتی ہے، اور بطور خود یہ یگانہ کرتی ہے، کہ انہیں میرے دردِ دل کا حال کیا معلوم؟ میرے لختِ جگر کی حسرتوں اور خواہشوں کا انہیں کیا خیال؟ کون ہے جو اس کے اپنے بچے کی فطری محبت اور ہمدردی پر حرف رکھ سکے؟ مگر کیا قانونِ قدرت بھی اسی اندھی محبت کے احترام میں ٹھٹھک کر کھڑا ہو جائے گا؟ اور مسلسل مہلک بد پرہیز یوں کا جو طبعی نتیجہ نکلنا چاہئے اسے نکلنے سے روک دے گا؟ ٹھیک یہی حال ہے قومی مفاد کے ان ”ممانتا بھروں“ کا جو اس کے چند دنیوی فوائد کی خاطر اس کی حیاتِ ملی کی رگِ جان پر چھری چلاتے جاتے ہیں۔ وہ تول کر نہیں دیکھتے کہ کیا چیز کھور ہے ہیں، اور اس کے عوض کتنا حقیر فائدہ حاصل کر رہے ہیں؟ وہ نہیں سوچتے

کہ ان کا مقصدِ زندگی دین حق کی شہادت ہے، وہ بھول جاتے ہیں کہ ان کا مقصدِ آفرینش دوسری قوموں کی نقالی اور ہمرکابی نہیں، بلکہ تمام اقوام کی رہبری ہے، اور ان کو اس لئے دنیا میں بھیجا گیا ہے کہ ”الاسلام“ نامی خدائی نظامِ حیات کی خود پیروی کریں، اسی کی تمام دنیا کو دعوت دیں اور اسی کی اقامت میں اپنی اجتماعی کوششیں صرف کرتے رہیں۔ اس کے بخلاف وہ اپنے عمل سے اس بات کا ثبوت پیش کرتے ہیں کہ مسلمان بھی میدانِ حیات میں مادی مسابقت کرنے والی بہت سی قوموں میں سے ایک قوم ہے، اس کے پاس اپنا کوئی مستقل نقشہٴ زندگی نہیں، کوئی مستقل دستورِ حیات نہیں، کوئی مستقل نصب العین نہیں، کوئی مستقل اصولِ سیاست نہیں، غور تو کیجئے جو شخص ایک دستور ساز اسمبلی میں شریک ہوتا ہے، اس کے اس اصولِ دستور سازی کو قولاً پاس کرتا یا عملاً تسلیم کرتا ہے کہ اقتدارِ اعلیٰ جمہور کو حاصل ہے نہ کہ خدا کو، اور اس بنیاد پر دستور کی پوری عمارت تعمیر کرنے میں راج اور مزدور کا پارٹ ادا کرتا ہے، پھر جب دستور بن جاتا ہے تو اس پر اپنی مہر تصدیق ثبت کرتا ہے، پھر جب وہ نافذ ہوتا ہے تو اس کے اصولِ انتخاب کے مطابق الیکشن لڑتا ہے اور ایک ایک قدم پر اسلامی اصولِ انتخاب سے بے تعلقی کا عملی اظہار کرتا ہے، پھر قانون ساز کونسل میں سیٹ سنبھالتا ہے، اور اس حلف کے ساتھ سنبھالتا ہے کہ میں دستور کا، ملک کا، قانون کا وفادار رہوں گا، اور عموماً یہ حلف اس خدا کے نام سے لیتا ہے جس کی وفاداری کے سوا اصلاً کسی کی بھی غیر مشروط وفاداری اس کے دین میں حرام ہے، اور پھر کتاب و سنت سے اسی شانِ بے نیازی کے ساتھ مسائلِ زندگی کے متعلق قانون بناتا ہے..... وہی شخص، ہاں مسلمان نامی شخص، اگر اپنی مسجد میں آ کر اِنْ الْحُكْمُ اِلَّا لِلّٰهِ کی حقانیت واضح کرتا ہے، وَمَنْ لَمْ يَحْكَمْ بِمَا اَنْزَلَ اللّٰهُ فَاُولٰٓئِكَ هُمُ الْكَافِرُونَ پر دھواں دھار تقریر کرتا ہے، دنیا کو اَنْ اَقِيْمُوا الدِّيْنَ اور اَتَّبِعُوا مَا اَنْزَلَ اِلَيْكُمْ کا پیغام شاہی سناتا ہے، اور وَلَتَكُنْ مِنْكُمْ اُمَّةٌ سے امتِ مسلمہ کے فضائل و مناقب پر فصاحت و بلاغت کے موتی بکھیرتا ہے، اور پھر اس کے قول و عمل کا یہ دورِ خاپن کچھ ایک دودن نہیں بلکہ ساہا سال پوری زندگی میں جاری رہتا ہے، تو اس کی اس روش سے دنیا کیا سمجھے گی؟ وہ اقوامِ غیر کے سامنے کس امت کا شاہد بنے گا؟ اس کی کوششوں سے دین کی جڑیں مضبوط ہوں گی یا کھوکھلی؟ اگر آج تک کسی نے اپنے اصولوں کی ترویج و اقامت خود انہی کی عملی مخالفت کر کے کی ہو تو مسلمان بھی شوق سے ایسا کر سکتے ہیں، لیکن اگر ایسا آج تک کبھی نہیں ہوا ہے، جیسا کہ واقعہ ہے، تو مسلمان یاد رکھیں کہ ان کے لئے قانونِ قدرت بدل نہیں جائے گا۔

اصولی غلطی

اس معاملے میں جو اصولی اور اساسی غلطی ہے، وہ اُسی بات کی ہے، کہ جس کا اوپر ایک سرسری ذکر گزر چکا، یعنی لوگ رخصتِ اضطرار کا تعلق بھی پوری قوم سے اور اس کی جماعتی پالیسی سے ٹھیک اسی طرح جوڑ لیتے ہیں جس طرح کہ ایک فرد سے۔ دوسرے اُس رخصت کو بھی قوم کی مستقل پالیسی بنا لیتے ہیں، اور ایسے سکون و اطمینان کے ساتھ اس پر گامزن ہو رہتے ہیں گویا وہی کاروانِ ملت کی اصل شاہراہ ہے۔ حالانکہ یہ دونوں ہی باتیں غلط ہیں۔ قرآن نے جو رخصت دی ہے وہ قَلْبُهُ مُطْمَئِنٌّ بِالْأَيْمَانِ نِزْغٍ وَلَا عَادٍ کی قیدوں کے ساتھ دی ہے، نہ کہ هَنِيبًا مَّوْبِيئًا اور عقائدِ اسلامی کے خلاف اگر تو لی یا عملی شہادت دینے کی رخصت ہے تو فرد کو ہے نہ کہ قوم کو۔ اور اگر بالفرض قوم کو بھی فرد پر قیاس کر لیا جائے تو بھی اس سے کسی جاہلی نظام سے پرسکون اور مسلسل تعاون کی رخصت کسی حال میں نہیں نکالی جاسکتی، بلکہ ایسا کرنا بھی انہی شرائط اور احساسات کے ساتھ ہوگا جن کے تحت ایک فرد کسی شے حرام سے اپنی حاجت برآری کر سکتا ہے۔ یعنی ضروری ہے کہ دل میں انتہائی کراہیت اور شدید نفرت ہو، کم سے کم مقدار میں استفادہ ہو، جلد سے جلد اس سے چھٹکارا پانے کی بے تابانہ جدوجہد ہو، اور اس مجبوری کے عالم میں بھی کسی ”حلال و طیب“ صورتِ حال کی تدبیریں ہوں، بے قراریاں ہوں، زبان اس کے ذکر میں مصروف اور دل اس کی فکر میں ڈوبا ہوا ہو۔ لیکن اگر یہ سب کچھ نہ ہو تو دراصل یہ رخصتِ اضطرار کا نہایت غلط استعمال ہوگا، یہ گویا اپنی رائے اور خواہش کے لئے آیت قرآنیہ کو آلہ کار بنانا ہوگا۔

پیشوایانِ دین کی خصوصی ذمے داریاں

اس باب میں پیشوایانِ دین کی پوزیشن انتہائی نازک ہے، دوسروں کی غلط شہادت دین کو وہ نقصان نہیں پہنچا سکتی جو ان حضرات کی پہنچا سکتی ہے۔ یہ کسی قوم کی انتہائی بد قسمتی ہے کہ جو لوگ اس کے کمرپٹے پکڑ کر اس کو حضیضِ جاہلیت کی طرف جانے سے روکنے پر مامور ہوں، وہ بھی اس آوارہ روی میں اوروں کے ہم رکاب ہو جائیں۔ اس کے یہ معنی ہیں کہ نہ صرف باہر کی دنیا میں بلکہ خود ملت کے اندر بھی یہ تصور جڑیں پکڑنے لگے کہ

اسلام کا اپنا کوئی نظامِ زندگی ہے ہی نہیں، اور مسلمان کے لئے بالکل جائز ہے کہ وہ جس اصول سیاست، جس اصول معاشرت، جس اصول حکومت اور جس اصول تمدن کو چاہے اپنالے۔ ایسی مغالطہ آفریں حالت میں دستور ساز و قانون ساز مجلسوں کی شرکت اسی درجے کا تعاون علی الاثم نہ ہوگی جس درجے کا وہ فی الواقع ہے۔ بلکہ یہ عوارض اس کے درجاتِ حرمت کو کہیں بڑھا دیں گے، جس طرح کہ شراب اور سود کی حرمت اپنے مذکورہ عوارض کی بنا پر ایک مثالی حرمت بن گئی ہے۔ افسوس ہے کہ اگر مفادِ مسلمین اور مفادِ اسلام میں یہ لوگ فرق نہ کر سکیں، اور مفادِ مسلمین کے درد سے بے تاب ہو کر وہ اسلام کے بہترین مفاد کو قربان کر دیں، حالانکہ وہ اصلاً مفادِ اسلام ہی کہ ذمے دار ہیں نہ کہ مفادِ مسلمین کے۔ علاوہ ازیں انہیں اس رمز سے ناواقف نہ ہونا چاہئے کہ مفادِ مسلمین کا حقیقی تحفظ بھی مفادِ اسلام کے تحفظ ہی میں پوشیدہ ہے۔ اگرچہ ابتدا میں عارضی نتائج اس کے خلاف ہی کیوں نہ نظر آئیں۔ لیکن اگر ان کا حساس قلب مفادِ قومی کے معاملے میں اتنا صبر نہیں کر سکتا، اور ان کا جی چاہتا ہے کہ بروقت اس کے تحفظ کا سامان ہوتا رہے تو بھی ان کو سوچنا چاہئے کہ اس قومی خدمت کے لئے ان کی ملت میں ماشاء اللہ کوئی قطب الرجال نہیں ہے۔ وہ جن کرسیوں پر بیٹھنا چاہتے ہیں ان پر وہ خود اگر نہ بیٹھیں تو دوسرے ”خدامِ ملت“ انہیں پر کرنے کے لئے ہمہ وقت موجود ہیں۔ اور بہ تعداد کثیر موجود ہیں۔ پھر ان پر کیا مصیبت آئی ہے، جو بے دینی کا یہ علم اپنے ہی ہاتھوں اٹھانے کے لئے وہ بے قرار ہیں۔ کیوں نہیں اسے وہ دوسروں کے لئے چھوڑ دیتے اور خود اپنے اصل مقصدِ حیات کی قذیل روشن رکھتے۔ اسلام ’قرآن‘ اللہ اور رسول ﷺ کا ان پر کم از کم اتنا تو حق ہے ہی کہ وہ اپنے عمل سے ان حرکتوں کو سید تقدیس نہ عطا فرمائیں، جن کو خدا بیزاری کا طوفانِ جنم دے رہا ہے۔ یہ لوگ تو عالمِ اسباب میں اسلام کی آخری پناہ گاہ ہیں، اگر ان کے دربار سے بھی اس غریب کو روکھا جواب مل گیا، تو اب وہ اپنا حال زار کسے سنانے جائے گا؟

یہ بزرگ یاد رکھیں کہ نظامِ حکومت اور سیاست کی حدود اب قریب قریب وہاں پہنچ کر ختم ہوتے ہیں جہاں انسانی زندگی کے مسائل ختم ہوتے ہیں، اس لئے کسی جاہلی نظام سے تعاون اور عملی اظہارِ وفاداری ان کو اپنی کسی حد پر بمشکل ہی ٹکھنے دے گا، یہ تعاون ان کے لئے ایک دلدل ثابت ہوگا جس میں پھنسے ہوئے ان کے قدم روز بروز اور گہرائی میں دھنسنے چلے جائیں گے۔ وہ صرف اسی پر مجبور نہ ہوں گے کہ اپنے ملک میں سیکولرزم کا قصیدہ پڑھیں، بلکہ باہر کی دنیا سے بھی اگر کہیں اسلامی نظام کا لفظ سننے میں آگیا تو اس سے انہیں اپنی پیشانی پر بل لانا

پڑے گا، زبان سے اس توقع اور تمنا کا اظہار کرنا پڑے گا کہ ”انشاء اللہ“ انجام کار ”وہاں“ بھی لادینی حکومت قائم ہو کر رہے گی۔ بلکہ شاید یہ بھی کافی نہ سمجھا جائے اور ان سے کہلوایا جائے گا کہ ہمارا یہ نظام بھی اسلامی نظام ہی ہے، اگرچہ اس کے آئین اور قانون میں اللہ اور رسول، قرآن و سنت کا نام کہیں نہیں۔ جاہل اور دیوانہ ہے وہ شخص جو اسے جاہلی اور غیر اسلامی نظام کہے۔ اس بنیادی مصالحت کے بعد نہ پوچھئے کہ ان کے حضور مختلف مسائل زندگی سے متعلق کیسے کیسے جاہلانہ حل پیش کئے جائیں گے، اور ان سے چاہا جائے گا کہ ان پر آنکھ بند کر کے ”اسلامیت“ کا ٹھپہ لگاتے جائیں، یا کم از کم سکوتِ مصلحت آمیز سے اس کے لا باس بہ (بے مضائقہ) ہونے کا تصور دلا دیں۔

”اھون البلیتین“ کی سپر

اس بحث میں ”اھون البلیتین“ کے فقہی ضابطے کو ایک ڈھال سا بنالیا گیا ہے۔ اور دین و شریعت کے کتنے ہی اصولی مطالبوں کو اسی ڈھال پر لے کر رد کر دیا جاتا ہے۔ حالانکہ جہاں تک مسئلہ زیر بحث کا تعلق ہے یہ دو بلاؤں میں سے ہلکی بلا کا اختیار کرنا نہیں ہے بلکہ بجائے خود ایک نئی بلا کی تخلیق ہے جو موجودہ بلا (یا بلاؤں) سے کہیں زیادہ خود مہلک ہے۔ مان لیجئے کہ مسلمان کے حصے میں اس وقت صرف بلائیں ہی بلائیں رہ گئی ہیں اور اس کے لئے دو یا دو سے زائد بلاؤں میں سے کسی نہ کسی بلا کا انتخاب کرنا ہی مقدر ہے، کیونکہ اب اس کے لئے پسند کے قابل سارے ہی اسے بند ہیں، تو کیا سب سے ہلکی بلا یہی رہ گئی ہے کہ وہ نظامِ جاہلی کا علم بردار بن جائے، لادینیت کا پرچار کرتا پھرے، قرآن و سنت کو مسجدوں میں بند کر کے انسانی حاکمیت کی بنیاد پر قانون سازی کرنے لگے، اور پھر وہ سب کچھ کرے جو اس کا تقاضا ہے؟ کیا اسلام کے نمائندوں، حق کے شاہدوں معروف کے علم برداروں اور اقامتِ دین کے ذمے داروں کے لئے یہی سب سے ہلکی مصیبت ہے؟ اگر یہ سب سے ہلکی مصیبت ہے تو خدا را بتایا جائے سب سے بڑی مصیبت کیا ہوگی؟ کتنا عجیب و غریب ہوگا وہ دین جو اپنی بنیادی تعلیمات تک کی مسلسل خلاف ورزی کو بھی اھون البلیات کہہ کر ٹال دے۔

پھر ستم بالا ستم یہ کہ یہ بلا جوئی بھی اس حال میں کی جا رہی ہے جب اچھی راہیں موجود ہیں۔ کسی دھارمک پرچارک، کسی نیشنلسٹ نیتا، کسی سوشلسٹ رہنما، کسی کمیونسٹ لیڈر کی زبان پر قفل نہیں، کوئی نہیں، جو

کسی ”بلا“ کے اختیار کرنے پر ہی مجبور ہو، بلکہ سارے کے سارے پوری بے باکی سے اپنے مقاصد کی اشاعت و اقامت میں دن رات منہمک ہیں، مگر ایک دین حق کے علم بردار ہی ایسے ہیں جن کے لئے ساری آزادیاں چھنی ہوئی ہیں، جو مجبور ہیں کہ زبان پر اپنے مقصدِ حیات کا نام بھی نہ لائیں، جن کے مقصود میں بس بلائیں ہی بلائیں ہیں، وہ نہ اپنے مشن کا اظہار کر سکتے ہیں، نہ اس کی اشاعت کر سکتے ہیں، نہ اس کی دعوت دے سکتے ہیں، نہ اس کے لئے جدوجہد کر سکتے ہیں! یہ حالات کا کیسا غلط اندازہ ہے؟ کوئی آنکھیں رکھنے والا یہ کیسے باور کر سکتا ہے کہ آج کا مسلمان اپنی منزل مقصود کی مخالف سمت ہی میں حرکت کرنے پر مجبور ہے۔ یقیناً صحیح سمت چلنے کی راہ پوری طرح کھلی ہوئی ہے¹۔ یہ دوسری بات ہے کہ ہمارا ذوق نگاہ ہی فاسد ہو چکا ہو، اور ہمیں بس مختلف بلاؤں میں انتخاب ہی کی سوجھتی رہے، کہیں اس انداز فکر کی تہہ میں اللہ تعالیٰ کے ساتھ یہ سوئے ظن تو کام نہیں کر رہا ہے کہ ہم اس کے دین کا نام لیتے ہی اپنے گھروں سے اچک لئے جائیں گے۔ زمین ہمارے لئے تنگ ہو جائے گی اور آسمان ہم پر ٹوٹ پڑے گا۔ اگر ایسا ہے تو صد افسوس، کیونکہ اس نے تو ہم سے کچھ اور ہی وعدے کئے ہیں۔

حقیقت یہ ہے کہ اھون البلیتین کے اصول کا نہایت غلط انطباق کیا جا رہا ہے۔ اس اصول کا موقع استعمال کچھ اس طرح کے حالات میں ہوتا ہے کہ فرض کر لیجئے مسلمانوں کا ایک گروہ کسی کشتی میں سوار ہے، اس پر دشمن نے گولہ باری کر دی یا اس میں آگ لگا دی، جس کے بعد ان مسلمانوں کے سامنے دو ہی راستے ہیں، یا تو وہ بدستور کشتی میں بیٹھے رہیں اور گولہ باری اور آگ کی ہلاکتوں سے دوچار ہوں یا پھر سمندر میں پھاند پڑیں، اور غرقابی کے خطرات مول لیں۔ ایسی حالت میں شریعت کا حکم یہ ہے کہ جو رویہ مقابلتاً کم خطرناک اور کچھ زیادہ قابل برداشت معلوم ہو اسی کو اختیار کرنا چاہئے۔ اب اندازہ لگا لیجئے محکوم مسلمانوں کے حالات کا۔ کیانی الواقع وہ جاہلیتِ متسلط سے دل کھول کر تعاون کرنے اور اسلام کے صریح اصول و احکام کی خلاف ورزیاں کرنے پر ویسے ہی مجبور ہیں جیسے کہ مذکورہ بالا امثال کے اہل کشتی آگ اور پانی کی دو ہلاکتوں میں سے کسی نہ کسی ہلاکت کے اختیار کرنے پر مجبور ہیں؟

¹ صحیح سمت چلنے کی مکمل راہیں کبھی بند بھی نہیں ہو سکتیں کہ بلاؤں کے انتخاب کے چکر میں پڑا جائے کیونکہ فرمان رسولؐ ہے: ”یہ دین ہمیشہ قائم رہے گا مسلمانوں کی ایک جماعت اس پر لڑتی رہے گی یہاں تک کہ قیامت قائم ہو“ (مسلم، مشکوٰۃ کتاب الجہاد)

اسوہ یوسفی کا غلط ”استعمال“

جاہلی اور غیر اسلامی نظام سے تعاون کی بحث میں سیدنا حضرت یوسفؑ کی مصری زندگی کو بھی بطور استدلال پیش کیا جاتا ہے۔ لیکن یہ استدلال نہیں بلکہ ”استعمال“ ہے جو اپنے افکار و اعمال کے لئے کیا جاتا ہے۔ یہ اصل حالات سے بے خبری ہے جو مسئلہ زیر بحث کو حضرت ممدوح کے واقعے سے جوڑ دیا جاتا ہے۔ یہ استنباط اس وقت صحیح ہوتا جب یہ ثابت ہوتا کہ حضرت یوسفؑ نے حکومت کا کل اقتدار نہیں بلکہ جزئی اقتدار حاصل کیا تھا، اقتدار سنبھالتے وقت وہ منصب نبوت پر فائز ہو چکے تھے، اور فرعون مصر اس وقت بدستور غیر مسلم تھا۔ مگر یہ تینوں ہی باتیں نہ صرف یہ کہ ثابت نہیں، بلکہ حقیقت حال اس کے برعکس ہی نظر آتی ہے۔ آگے ہم اس اجمال کی مدلل تفصیل پیش کریں گے، اس سے پہلے ایک ضروری اصول استنباط سمجھ لیجئے۔

مسائل شرعیہ پر غور و فکر کا اصول یہ ہے کہ ہمیشہ اصل سے فرع کی طرف، منصوص سے مفہوم کی طرف، مفصل سے مجمل کی طرف، واضح سے مبہم کی طرف اور محکم سے متشابہ کی طرف چلا کرتے ہیں۔ کسی بات کے سوچنے اور استنباط کرنے کا یہ طریقہ قطعاً غلط، غیر علمی اور غیر دینی ہے کہ اسے کسی مجمل اور مبہم آیات یا حدیث کے بعید اشارات سے کرید کرید کر نکالا جائے، دراصل حالیکہ اس کے لئے واضح اور محکم نصوص موجود ہوں۔ اگر آپ امت کی تاریخ افتراق پر گہری نظر ڈالیں تو پائیں گے کہ افتراق کا یہ مہلک فتنہ بالعموم اسی غلط انداز فکر و استنباط کا ثمرہ ہے۔ خدا کی کتاب اپنے بارے میں قَبَسًا لِّكُلِّ شَيْءٍ کا نعرہ لگاتی ہی رہی مگر غیر متوازن دماغوں نے اسے کوئی خاص اہمیت نہیں دی، اور واضح نصوص کی موجودگی میں وہ مجمل اور مبہم آیات و احادیث کی طرف رجوع کرتے رہے اور نت نئے افکار و تصورات دین کے نام پر اختراع کرتے رہے، اور جب قرآن و سنت کے بعض مجمل بیانات سے انہوں نے اپنی پسند کی ایک بات نکال لی تو پلٹ کر ان نصوص کی طرف متوجہ ہو لئے جو مسئلہ متعلقہ کے بارے میں نہایت واضح تھے اور اس لئے اس کی نوعیت معین کرنے کے وہی اصل حقدار بھی تھے۔ یہاں پہنچ کر بجائے اس کے کہ وہ ان واضح نصوص کی روشنی میں اپنے غلط استنباط کی تصحیح کر لیتے، انہوں نے یہ کیا کہ الٹی انہی نصوص کے ساتھ دھینگا مشتی شروع کر دی اور تاویلات کی خراہ پر چڑھا کر انہیں اپنے مزعومات کے مطابق ڈھال لیا۔ یہ اگرچہ ہے بڑی افسوسناک بات، لیکن اس کے وجود کا انکار

بھی ممکن نہیں، اور یہ ساری افسوسناک صورت حال اس کج اندیشی کا نتیجہ ہے کہ لوگوں نے محکمات دین کو پیچھے اور اشارات و کنایات نصوص کو آگے رکھ لیا، پھر اپنے اپنے ذوق کے مطابق نئے نئے فلسفے اور نقطے ایجاد کرتے اور سب کو قرآن سے لاکروا بستہ کرتے رہے۔ حالانکہ سلامتی کی راہ سمت مخالف میں تھی۔

(۱) اصول کو سامنے رکھ کر حضرت یوسفؑ کی ”ملازمت مصر“ کے معاملے پر غور کیجئے:

(الف) (کفر و جاہلیت کے تعاون اور موالات کے بارے میں قطعی، محکم اور واضح نصوص موجود ہیں، مثلاً۔ وَلَا تَعَاوَنُوا عَلَى الْإِثْمِ وَالْعُدْوَانِ اور وَأَمْرٌ بِالْمَعْرُوفِ وَأَنْهَ عَنِ الْمُنْكَرِ، اور وَقَدْ أُمِرُوا أَنْ يَكْفُرُوا بِهِ (ای بالطاغوت) اور إِنْ الْحُكْمُ إِلَّا لِلَّهِ اور وَمَنْ لَّمْ يَحْكَمْ بِمَا أَنْزَلَ اللَّهُ فَأُولَئِكَ هُمُ الْكَافِرُونَ۔ اور اتَّبِعُوا مَا أَنْزَلَ الْبَيْكُم مِّن رَّبِّكُمْ وَلَا تَتَّبِعُوا مِنْ دُونِهِ أَوْلِيَاءَ اور هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ اور لَا تَتَّخِذُوا الْيَهُودَ وَالنَّصَارَىٰ أَوْلِيَاءَ اور إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا وغيرہ آیات، نیز مَنْ رَأَىٰ مِنْكُمْ مُنْكَرًا فَلْيُغَيِّرْهُ..... لَا تَسْتَضِيئُوا بِنَارِ الْمُشْرِكِينَ، أَنَا بَرِيٌّ مِّنْ كُلِّ مُسْلِمٍ بَيْنَ ظَهْرٍ أَنِي الْمُشْرِكِينَ وغيرہ احادیث۔

(ب) بلا استثنا تمام انبیائے کرام کا مقصد بعثت یہ تھا کہ لوگوں کو الہ واحد کی بندگی (پرستش اور اطاعت) کی دعوت دیں (وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا الطَّاغُوتَ) (اللہ تعالیٰ کے نازل کئے ہوئے دین (نظام عقائد و اعمال حیات) کو اللہ کی اس زمین پر قائم کریں (شَرَعَ لَكُمْ مِنَ الدِّينِ..... أَنْ أَقِيمُوا الدِّينَ)

(ج) بلا استثنا سارے ہی انبیاء کی قطعی پوزیشن یہ تھی کہ وہ دوسرے انسانوں کے مطاع مطلق ہیں (وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ) ”اور ہم نے کوئی رسول نہیں بھیجا، مگر اس واسطے کہ اس کا حکم مانے اللہ کے فرمان سے“ (النساء: ۶۴) نہ یہ کہ وہ خود ہی کسی اور کے، حتیٰ کہ علم برداران کفر کے پیرو مطیع اور چاکر ہوں۔

ان بنیادی باتوں کو نگاہ میں رکھئے، پھر قرآن کے ان لفظوں پر نظر ڈالیں جن میں حیات یوسفی کی مصری تاریخ بیان کرتے ہوئے ان کی زبان سے اجْعَلْنِي عَلَىٰ خَزَائِنِ الْأَرْضِ ”مجھ کو مقرر کر ملک کے خزانوں

پر“ (یوسف: ۵۵) کا مطالبہ (نہ کہ درخواست) مذکور ہے۔ اس کے بعد غور کیجئے کہ اس واقعے سے نظام کفر کے ساتھ ”تعاون“ کی سند جواز کسی طرح بہم پہنچتی ہے؟ ایک طرف تو اتنے سارے محکم نصوص اور واضح ہدایات ہیں، دوسری طرف قرآن کا یہ مجمل بیان کہ حضرت یوسفؑ نے شاہ مصر سے فرمایا تھا ”مجھے زمین کے خزانوں پر مقرر کر“۔ اس دو لفظی بیان کے سوانہ تو قرآن اس کی وضاحت کرتا ہے کہ حضرت یوسفؑ کا اس وقت دینی مقام کیا تھا؟ آیا ابھی وہ منصب نبوت پر سرفراز ہوئے تھے یا نہیں؟ نہ وہ اس حقیقت کا کوئی انکشاف کرتا ہے کہ اس ”تقرر“ کے وقت خود شاہ مصر کا کیا حال تھا؟ اس کے سامنے تو حید کی دعوت پیش ہو چکی تھی یا نہیں؟ اور اگر پیش ہو چکی تھی تو اس نے جواب کیا دیا تھا؟ انکار میں یا اقرار میں؟

اب صورت واقعہ کے اس مجمل خاکے میں تفصیل کا رنگ بھرنا تو بہر حال ضروری ہے، کہ اس کے بغیر مسئلہ تعاون کے ضمن میں اس سے استدلال کیا ہی نہیں جاسکتا۔ سوال یہ ہے کہ وہ رنگ کیا ہو؟ یعنی کہ اس اجمال کی تفصیل کیا سمجھی جائے۔ کیا ایسی جو مذکورہ بالا نصوص اور محکمات سے متصادم ہو جاتی ہو؟ یا ایسی جو ان سے ہم آہنگی رکھتی ہو؟ اگر کوئی دین کے محکم ضوابط اور قرآن کے اصولی حقائق کی پرواہ نہیں کرنا چاہتا تو بلاشبہ اس کے لئے ہر راہ کھلی ہوئی ہے، وہ جس پر چاہے پوری آزادی کے ساتھ جاسکتا ہے، اور ایک پیغمبر کے بارے میں جو تصورات چاہے رکھ سکتا ہے، وہ حضرت یوسفؑ کو فرعون مصر کے سامنے ملازمت کی درخواست دینے والا ٹھہرا سکتا ہے، وہ خَزَّ آتِیْنَ الْأَرْضِ كَاتِرِجْمَہ مالیات حکومت سے کر سکتا ہے، وہ کہہ سکتا ہے کہ اس حصول اقتدار یا حصول ملازمت کے وقت حضرت یوسفؑ خلعت نبوت سے بھی سرفراز ہو چکے تھے، اور فرعون بدستور کافر اور مشرک تھا، بایں ہمہ وہ درخواست ملازمت پیش کرتے ہیں، فرعون اسے شرف قبول عطا فرماتا ہے، اور حضرت ممدوح دوش مبارک پر نبوت کی خلعت ربانی ڈالے کافر و مشرک فرعون کے زیر سایہ ایک فرض شناس اور اطاعت گزار حاکم کا پارٹ ادا کرنے لگتے ہیں..... لیکن جن کے اندر اتنی جرأت نہ ہو وہ تو غور و فکر کا یہ رویہ اختیار کرنے سے رہے، وہ اس قسم کا تصور بھی اگر کریں گے تو قرآن کے وہ محکم نصوص، جن کا حوالہ ابھی گزرا، ان کے سامنے آکھڑے ہوں گے، وہ پوچھیں گے، جب بلا استثنا ہر نبی مطاع مطلق بن کر آیا ہے تو تمہیں کیسے یہ جسارت ہوئی کہ یوسفؑ صدیق کو کافر و مشرک فرعون کا مطیع بنا دکھاؤ؟ وہ سوال کریں گے کہ ہر نبی تو دنیا میں خدا کا دین قائم کرنے آیا تھا، یہ تم حضرت یوسفؑ کو دین فرعون کا محافظ و نگران کس بنا پر کہتے ہو؟ وہ کہیں گے کہ

ہر پیغمبر تو خدا کی بندگی، اور طواغیت سے بغاوت کرانے پر مامور تھا، تم نے کیسے گوارا کیا کہ یوسفؑ کو فرعون جیسے طاعت کا اطاعت گزار مان لو؟ ظاہر ہے کہ ان جیسے سوالوں کا جواب دینا آسان نہیں۔ اس لئے سلامتی فکر کی راہ یقیناً دوسری ہوگی۔ یہ راہ وہ ہوگی جو ان نصوص سے کتر کر نہ جاتی ہو بلکہ ان کے بیچ سے ہو کر نکلتی ہو، جو اس اصول تاویل کی روشنی میں متعین ہوئی ہو جس سے ابھی آپ تعارف حاصل کر چکے ہیں۔ غور و فکر کا یہ طریقہ یقیناً واقعے کی کوئی اور ہی شکل چاہے گا۔ اس لحاظ سے حقائق کچھ اس طرح کے ہونے چاہئیں:

(۱) حضرت یوسفؑ نے اقتدار حکومت کے لئے درخواست نہیں کی، بلکہ اس کا مطالبہ کیا ہوگا۔

(۲) اقتدار بھی جزیئی نہیں بلکہ کلی مانگا ہوگا۔

(۳) کیا عجب کی حضرت ممدوح اس وقت تک منصب نبوت پر مامور نہ ہوئے ہوں۔

(۴) کچھ بعید نہیں، جو انتقال اقتدار کے وقت فرعون مشرف بہ اسلام ہو چکا ہو۔

واقعے کی تصویر کچھ اسی رنگ میں اس لئے ہونی چاہئے کہ قرآنی معیار نبوت پر اگر تصویر پوری اترتی ہے تو وہ یہی تصویر ہے۔

واقعے کی صحیح تصویر دلائل کی روشنی میں

لیکن میں نہیں چاہتا کہ آپ صرف اصولوں کی بنیاد پر ہی واقعے کی یہ تصویر مانیں، اس لئے مزید اطمینان قلب کے لئے یہ بھی سن لیجئے کہ قرآن کے واضح اشارات اور تورات کی بعض تصریحات اور اس کے بعض کنایات سے واقعے کی روح بھی بنتی ہے، جیسا کہ بنا چاہئے۔ کیونکہ کتاب الہی کی ممتاز ترین صفت ہی یہی ہے کہ اس کے مطالب میں شتمہ برابر بھی اختلاف و تضاد نہیں، یہ تو ہو سکتا ہے کہ کسی مسئلے کی بابت وہ کچھ نہ کہے، دور و نزدیک کا کوئی اشارہ بھی نہ کرے، مگر یہ نہیں ہو سکتا کہ وہ کوئی بات کہے یا ضمنتاً کوئی اشارہ بھی کرے اور وہ اس کے دوسرے نصوص و مضامین میں سے ہم آہنگ نہ ہو۔ پس جب اس نے نبوت کا خاص معیار قائم کیا تو ممکن نہ تھا کہ کسی نبی کے احوال میں وہ بات کہی جائے جو اس معیار پر پوری نہ اترتی ہو۔ حضرت یوسفؑ بھی ایک نبی تھے، اس لئے ان کے بارے میں بھی اس اصول سے صرف نظر ممکن نہ تھا۔ چنانچہ ان کے حالات میں جن امور کے ہونے کو ہم نے تقاضائے اصول بتایا ہے وہ قرآن اور تورات دونوں کے الفاظ اور بین السطور

سے بالوضاحت مترشح ہوتے ہیں۔ جن کی مختصر تفصیل یہ ہے:

(۱) حضرت یوسفؑ نے اقتدار حکومت کے لئے درخواست نہیں دی تھی بلکہ مطالبہ کیا تھا، اس کا ثبوت قرآن کے ان لفظوں سے ملتا ہے:

وَقَالَ الْمَلِكُ اَتُونِي بِهٖ اَسْتَخْلِصْهُ لِنَفْسِي فَلَمَّا كَلَمَتْهُ قَالَ اِنَّكَ
الْيَوْمَ لَدَيْنَا مَكِينٌ اَمِيْنٌ. قَالَ اجْعَلْنِي عَلٰى خَزَايِنِ الْاَرْضِ اٰلُ
(یوسف: ۵۵)

”اور بادشاہ نے کہا: ”اسے میرے پاس لاؤ اس کو میں اپنا مقرب خاص بناؤں گا
“پس جب (وہ آیا اور) اس نے اس سے گفتگو کی تو کہا آج سے تم میرے حضور
صاحب مرتبت اور میرے معتمد ہو۔ تب یوسفؑ نے کہا کہ مجھے ”خزائن ارض“ پر
مقرر فرما دیجئے۔“

صاف بات ہے کہ حضرت یوسفؑ نے اجْعَلْنِي عَلٰى خَزَايِنِ الْاَرْضِ اس وقت فرمایا جب شاہ مصر
آپ کو اپنا مقرب خاص، اپنا معتمد اور اپنی نگاہوں میں ذی وجاہت ٹھہرانے کا آپ کے روبرو اعلان کر چکا تھا
۔ ظاہر ہے کہ ”مکین امین“ ٹھہرانے کا مطلب یہ ہرگز نہیں کہ انہیں اس نے اپنے دربار کا ایک ”رتن“ بنا کر رکھنا
چاہا تھا، بلکہ اس کا صریح مدعا یہ ہے کہ اس نے کاروبار حکومت کے ضمن میں ان کو اپنا معتمد، اور با اختیار معتمد
مقرر کرنے کی پیشکش کی تھی۔ اب جو اس کے جواب میں حضرت موصوف نے اجْعَلْنِي عَلٰى خَزَايِنِ
الْاَرْضِ کہا تو اس کی نوعیت درخواست کی کیوں کر ہو سکتی ہے؟ یہ تو ایک کھلا ہوا مطالبہ تھا، جو حضرت کی فراست
ایمانی کا ایک غیر معمولی ثبوت ہے۔ ورنہ اگر بیسویں صدی کا کوئی خان بہادر ہوتا تو کلبہ زنداں سے آتے ہی
تخت اقتدار کی اس غیر معمولی پیش کش کو سن کر فرعون کے روبرو فرش ہو جاتا، اور اگر کوئی کامریڈ ہوتا تو وہ بھی اس
کے سامنے ادب و تشکر کا سراپا نہ خاموش ضرور ہی بن جاتا، اور پھر انتظار میں ہوتا کہ دیکھیں اس ”مکین امین“
ہونے کی عملی تعبیر کیا ہوتی ہے۔ مگر حضرت کی فراست ایمانی نے، جس پر پیچھے سے نور نبوت بھی پڑ رہا تھا، معاً
موقع کی نزاکت محسوس کر لی، اور اظہارِ شکر و امتنان کا تصور کئے بغیر اس کے سامنے آپ نے یہ مطالبہ رکھ دیا کہ
مجھے سارے ”خزائن ارض“ پر متصرف کر دیجئے، تب تو میں اس تمکن کو قبول کرتا ہوں، ورنہ آپ کے اقتدار کا

رہ کھینچنے کے لئے ہرگز تیار نہیں ہوں، کہ بندہ حق اس لئے دنیا میں آتا ہی نہیں۔

(۲) مطالبہ بھی جزو اقتدار، یعنی وزارت مال کا نہ تھا، بلکہ عملاً کلی اختیار کا تھا، اتنے اقتدار کا جو کاروبار
سلطنت کے آزادانہ سرانجام دینے کے لئے ضروری ہے۔ مملکت اور فرعون ہونے کا لفظی خطاب، چند موتیوں کا
کھلونا جسے تاج کہتے ہیں، اور سرخ و سیاہ آبنوس کے چند تختے جسے تخت کہا جاتا ہے، یہ چیزیں خواہ عرف عام
میں کتنی ہی اہمیت اور عظمت کیوں نہ رکھتی ہوں، مگر عملاً نظام حکومت میں یہ کوئی اہمیت نہیں رکھتیں۔ پس یہ
چیزیں تو فرعون مصر کے اپنے پاس رہنے دیں اور باقی کے بارے میں آپ کا مطالبہ ہوا کہ سب میرے حوالے
کردی جائیں۔ قرآن میں اس کلی اقتدار کی طرف کھلے اشارے اور تورات کی واضح تصریحات موجود ہیں۔

بقول قرآن: آپ نے سارے خزائن ارض کا مطالبہ کیا تھا، جس کا مطلب سارے ہی ذرائع
حکومت ہے، خزانہ لفظ اصطلاح قرآنی میں غلے کے انبار اور سیم وزر کے ڈھیر کے معنی میں نہیں آتا، جیسا کہ
گمان کیا جاتا ہے۔ اسکے لئے قرآنی اصطلاح ”کنز“، ”مال“ اور ”ثمرات“ وغیرہ کی ہے۔

آپ کے ہاتھ میں وزارت داخلہ (ہوم منسٹری) بھی تھی۔ آپ کے بھائی بنیامین کو قدرت نے ایک خاص
حکمت سے آپ کے پاس رکوا دیا، اسکی بابت قرآن فرماتا ہے کہ مَسْكٰنًا لِّیَا خُذْ اَخَاهُ فِیْ دِیْنِ الْمَلٰٓئِکِ
(یوسف کے لئے صحیح نہ تھا کہ وہ اپنے بھائی کو شاہی قانون کے تحت پکڑتا (معلوم ہوا کہ پولس کے اختیارات بھی
آپ ہی کے ہاتھ میں تھے۔ بلکہ یوں کہنے کے صاحب قضا (جج) بھی خود آپ ہی تھے، اور حکومت کا عدلیہ نام تھا
آپ ہی کی ذات مبارک کا۔ اگر صرف وزیرِ غذا یا وزیر مال ہوتے تو مقدمہ آپ کے حضور پیش نہ ہوتا، نہ آپ
کے بھائی آپ سے بنیامین کی رہائی کی التجا کرتے۔

عملاً تخت سلطنت پر جلوہ افروز بھی آپ ہی ہوتے تھے۔ چنانچہ جب آپ کے والدین سرزمین کنعان
سے مصر پہنچے تو:

وَرَفَعَ اَبُوْیْہٖ عَلٰی الْعَرْشِ (یوسف: ۱۰۰)

”اور آپ نے اپنے والدین کو اٹھا کر تخت پر بٹھالیا۔“

۱۔ خزانہ کی قرآنی اصطلاح کا مطلب علمائے ادب و قرآن نے یہ بیان کیا ہے: خَزَايِنُ اللّٰهِ اٰی مَقْدُوْرَاتِہٖ اِلٰی عٰلَمِیْنَ خَزَايِنُ
اللّٰہ سے مراد اللہ تعالیٰ کی قدرت خاص کی تمام چیزیں اور باتیں ہیں (مفردات امام راغب)

اور ان کے سامنے اپنے اقتدار کا حال شکر و سپاس کے ساتھ یوں بیان فرمایا:

رَبِّ قَدْ أَتَيْتَنِي مِنَ الْمُلْكِ (یوسف: ۱۰۱)

”پروردگار! تو نے مجھے حکومت بخشی ہے۔“

یاد رہے کہ جس وقت آپ یہ سب کچھ کہہ رہے تھے، فرعون مصر بقیہ حیات تھا۔ (پیدائش، باب ۴۷) کیا یہ کارنامے اور اقوال کسی وزیرِ غذا اور افسرِ مال کے ہو سکتے ہیں، یا ایک آمرِ مطلق ہی سے ممکن ہیں؟

بقولِ تورات: فرعون حضرت یوسف سے پہلی ملاقات اور گفتگو کے بعد ہی آپ کی فراست کا گرویدہ ہو جاتا ہے اور اسی آن اپنے خدام کو خطاب کر کے کہتا ہے:

”کیا ہم کو ایسا آدمی جیسا یہ ہے، جس میں خدا کی روح ہے، مل سکتا ہے؟ اور فرعون نے یوسف سے کہا: ”چونکہ خدا نے تجھے یہ سب کچھ سمجھا دیا ہے اس لئے تیری مانند دانش مند اور عقل مند کوئی نہیں۔ سو تو میرے گھر کا مختار ہوگا اور میری ساری رعایا تیرے حکم پر چلے گی۔ فقط تخت کا مالک ہونے کے سبب سے میں بزرگ تر ہوں گا۔“ اور فرعون نے یوسف سے کہا کہ ”دیکھ میں تجھے سارے ملک مصر کا حاکم بناتا ہوں، اور فرعون نے اپنی انگشتی اپنے ہاتھ سے نکال کر یوسف کے ہاتھ میں پہنا دی، اور اسے باریک کتان کے لباس میں آراستہ کروا کر سونے کا طوق اس کے گلے میں پہنایا اور اس نے اسے اپنے دوسرے ہاتھ میں سوار کرا کر اس کے آگے آگے یہ منادی کرا دی کہ گھٹنے ٹیکو اور اس نے اسے سارے ملک مصر کا حاکم بنادیا۔ اور فرعون نے یوسف سے کہا میں فرعون ہوں اور تیرے حکم کے بغیر کوئی آدمی اس سارے ملک مصر میں اپنا ہاتھ پاؤں ہلانے نہ پائیگا۔“

اور فرعون نے یوسف کا نام ”جہاں پناہ“ رکھا (کتاب پیدائش: ۳۸-۳۵)

ان روز روشن سے زیادہ تصریحات کو پڑھئے اور ان لوگوں کے حسن فکر کی داد دیجئے جو حضرت یوسف کو فرعون کا بس ایک افسرِ مال گمان کرتے ہیں، اور انہیں جیسے یہ کچھ ناگوار سا ہے کہ حضرت مدوح کو کئی اختیارات کا مالک سمجھیں۔

(۳) گمانِ غالب یہ ہے کہ حضرت یوسف اس وقت منصبِ نبوت پر سرفراز بھی نہیں ہوئے تھے۔ جب شاہ مصر نے انہیں یہ اختیارات سونپے۔ قرآن حسب ذیل ہیں:

(الف) تورات کا بیان ہے کہ اس وقت حضرت موصوف کی عمر مبارک صرف تیس سال تھی

(پیدائش: ۴۶) قرآن نے اگرچہ ان کی عمر کی کوئی صراحت نہیں کی ہے، مگر اس کے اشاراتِ تورات کے بیان کی تائید ہی میں ہیں۔ قرآنی بیان یہ کہ جب وہ مصر میں بکے ہیں تو ابھی ان کا دور شباب شروع بھی نہیں ہوا تھا، بلکہ یہ دور اس وقت شروع ہوا جب آپ عزیز مصر کے یہاں چند سال گزار چکے (فَلَمَّا بَلَغَ أَشُدَّهُ) پھر جلد ہی جیل جانا ہوتا ہے، اور کچھ سال قید و بند کی زندگی گزارنے کے بعد رہا ہوتے ہیں۔ اندازہ کیجئے تو قرآن سے بھی یہی کوئی تیس بتیس برس کی عمر معلوم ہوتی ہے۔ اس لئے کوئی وجہ نہیں کہ ہم اس باب میں تورات کے بیان کو صحیح نہ سمجھیں۔ اب غور کیجئے کہ یہ پختگی، فہم و عقل کی عمر ہے یا نہیں؟ اور عموماً نبوت کے لئے سنتِ الہی کس سن و سال کا انتخاب کرتی رہی ہے؟ جہاں تک اندازہ کام کرتا ہے چالیس ہی سال کی عمر میں بالعموم حضراتِ انبیاء کو بار رسالت اٹھانے پر مامور کیا گیا ہے۔ اس لئے اگر یہ قیاس کیا جائے تو بیجا نہ ہوگا کہ حضرت یوسف حکومت سنبھالتے وقت نبی نہ تھے، اور اب تک آپ نے جو دعوتِ توحید کا جو کام کیا تھا وہ بحیثیت امتِ یعقوبی کے ایک فرد کے تھا۔ اور یہ راز حق آپ والد بزرگوار کی آغوشِ تربیت سے سیکھ کر آئے تھے اور تقائے فہم و شعور کے ساتھ ساتھ اور بھی پختہ ہو گیا تھا۔

(ب) نظامِ سلطنت سنبھالنے کے کوئی آٹھ نو سال بعد آپ کے بھائی غلہ لینے آپ کے پاس آئے تو ایک موقع پر آپ کو اس طرح خطاب کرتے ہیں:

يَا أَيُّهَا الْعَزِيزُ إِنَّ لَهُ أَبًا شَيْخًا كَبِيرًا (یوسف: ۷۸)

”اے عزیز! اس بچے کا ایک بہت ہی بوڑھا باپ ہے۔“ الخ

نبوت کا شرف و امتیاز ایسا نہیں ہے کہ اس کے ہوتے ہوئے کسی شخص کو کسی اور خطاب سے مخاطب کیا جائے۔ اگر اس وقت حضرت یوسف نبی ہوتے تو ان کے بھائی انہیں عزیز کہنے کے بجائے یقیناً اللہ کا رسول ہی کہہ کر مخاطب کرتے۔ نہ صرف اس لحاظ سے کہ نبی کا خطاب عزیز کے مقابلے میں کہیں محترم و مکرم ہے، بلکہ اس لحاظ سے بھی کہ موقع اسی کا متقاضی تھا۔ وہ اپنے بھائی بنیامین کو چھوڑ دینے کے لئے رحم کی التجا کر رہے تھے، اور اس راز سے ناواقف نہ تھے کہ ”نبی“ یوسف کے ہوتے ہوئے ”عزیز“ یوسف سے رحم کی درخواست کرنا حماقت ہے۔ ”عزیز“ تو نام ہے پیکرِ جاہ و اقتدار کا، جو پسینا شاذ و نادر ہی جانتا ہے، جب کہ نبوت رحم و شفقت کا مجسمہ ہوتی ہے، اور نہیں جانتی کہ سائل کو ٹھکرایا کس طرح جاتا ہے۔

(۴) فرعون مصر حضرت یوسفؑ کے ہاتھوں مشرف بہ اسلام ہو چکا تھا۔ قرآن و دلائل یہ ہیں:

(الف) (تورات کی عبارت ہم ابھی نقل کر آئے ہیں اس کے ان لفظوں پر دوبارہ نظر ڈالئے) ”کیا ہم کو ایسا آدمی جیسا یہ ہے، جس میں خدا کی روح ہے۔ الخ“

”فرعون نے یوسف سے کہا چونکہ خدا نے تجھے یہ سب کچھ سمجھا دیا ہے۔“

کیا یہ الفاظ کسی کافر، کسی مشرک، کسی باغی خدا کے ہو سکتے ہیں؟ فرعون ”خدا کی روح“ اور ”خدا کے سمجھا دینے“ کے الفاظ اس طرح بول رہا ہے گویا تو حید کا کوئی بڑا مرز شاس ہے۔

(ب) عقلاً یہ بات ایک عجوبے سے کم نہیں کہ فرعون کفر و شرک کا دلدادہ ہوتے ہوئے بھی ایک ایسے شخص کو اپنا مختار کل بنا دے جو جیل کی سلاخوں کے پیچھے بھی کفر و شرک کے خلاف تیغ بے نیام تھا، اور باہر نکلنے کے بعد نہ جانے کیا کچھ ہو گیا ہوگا۔ پورا فلسفہ تاریخ اس امر کی توجیہ نہیں کر سکتا کہ باہم فطری مخالفت رکھنے والے دو حقائق یوں ہم آہنگ ہو گئے ہوں گے۔ یہ تو قطعی بات ہے کہ حضرت یوسفؑ نے فرعون کے سامنے دعوتِ توحید پیش کی ہوگی، بلکہ یہ بھی اغلب، بلکہ اغلب سے بھی کچھ زائد ہے کہ فرعون نے ”خدا کی روح رکھنے والے“ اس پاک انسان کی بات مان لی ہوگی۔ ورنہ ایک کافر، ایک مشرک، ایک ”فرعون“ (اپنے معروف معنوں میں) کافر، مشرک اور ”فرعون“ رہتے ہوئے بھی ایک خاموش مومن اور ایک موحد ہی نہیں، ایمان و توحید کے پر جوش داعی سے اتنا خوش اور راضی ہو کیسے سکتا ہے کہ اپنا سب کچھ اس کے حوالے کر دے؟ یقیناً اگر ہو سکتا ہے تو اسی وقت ہو سکتا ہے جب کفر و ایمان دونوں ہی کچھ کچھ اپنی جگہیں چھوڑ دیں، اور اگراں میں سے ایک بھی اپنی خودی پر قائم رہا تو یہ اتحاد و اختلاف ممکن نہیں۔ بیسویں صدی کے کفر و ایمان تو اتنے ”فراخ دل اور روادار“ ضرور ہیں، مگر بیسویں صدی قبل مسیح میں اس رواداری کا پتہ لگانا بسا دشوار ہے۔ خیر کفر کی حد تک دشوار نہ سہی۔ مگر ایمان (اور ایمان بھی ایمان یوسفی) کے بارے میں یہ سوئے ظن دل کو کس طرح گوارا ہو؟

چنانچہ علمائے اسلام میں ایسے لوگ موجود ہیں جو فرعون کے بارے میں یہی رائے رکھتے ہیں۔ مشہور مفسر مجاہد فرماتے ہیں کہ شاہِ مصر مسلمان ہو گیا تھا (ابن جریر، کشاف)۔

ان حقائق اور امکاناتِ قریبہ کا جائزہ لیجئے اور پھر دیکھئے کہ حضرت یوسفؑ کی تاریخ کا صحیح مرقع کیا ہو سکتا ہے، کیا ان قرآن اور حقائق کی موجودگی میں واقعہ زیر بحث کی ایسی صورت گری پر اصرار کرنا کوئی مناسب بات

ہوگی جو اپنے دامن میں ایک جلیل القدر پیغمبر کی ذات سے متعلق بڑی پستیاں بھی رکھتی ہے، اور اس کے لئے کوئی دلیل اور قرینہ بھی موجود نہیں؟ سوائے اس کے کہ ہم نے خزانہ کا ترجمہ مال و دولت پڑھ رکھا ہے، فرعون کے معنی ازلی وابدی کافر کے جانتے ہیں، جو کبھی مسلمان ہو ہی نہیں سکتا، اور حضرت یوسفؑ کو قرآن نے پیغمبر کہا ہے، اس لئے ان کے نام سے جو بات بھی کہی جائے گی وہ لازماً ان کے پیغمبر ہونے کے بعد ہی کی ہوگی، یہ دوسری بات ہے کہ اس سے ہماری اپنی مطلب براری ہوئی جاتی ہے، لیکن شاید اس میں دورائیں نہیں ہو سکتیں کہ اس گروہ پاک کی حرمت کو دانستہ یا نادانستہ یوں استعمال کرنا منافی ایمان ہو۔

(ماہنامہ ”زندگی“ رام پور، جلد ۷، شمارہ ۲۱، نومبر و دسمبر ۱۹۵۱ء، صفر و ربیع الاول ۱۳۷۱ھ، شمارہ ۳، جنوری ۱۹۵۲ء، ربیع الثانی ۱۳۷۱ھ)

نظام طاغوت سے برأت از مولانا صدر الدین اصلاحی

نوٹ: اس کتاب کو مفاد عامہ کے تحت غیر تجارتی بنیاد پر شائع کیا گیا ہے۔